
महावीरी व्याख्याकी अनवरत बढ़ती माँगको देखते हुए इसका चतुर्थ 
संस्करण प्रकाशित किया गया है। गुरुदेवके निर्देशानुसार चौपाई २९की 
व्याख्यामें एक श्लोक जोड़ा गया है और एक-दो स्थानोंपर मूलपाठमें 
साधारण सुधार (यथा चारों के स्थान पर चारिउ) किया गया है। शेष 
सब तृतीय संस्करणका ही नया रूप है। मात्र एक दिनमें (१३-१४ मई, 
१९८३ ई.) प्रणीत इस व्याख्याके विषयमें डॉ. रामचन्द्र प्रसादने लिखा 
था-* 
“ श्रीहनुमानचालीसा की सर्वश्रेष्ठ व्याख्या के लिए देखें महावीरी 
व्याख्या, जिसके लेखक हैं प्रज्ञाचक्षु आचार्य श्रीरामभद्रदासजी। 
श्रीहनुमानचालीसा के प्रस्तुत भाष्य का आधार श्रीरामभद्रदासजी 
की ही वैदुष्यमंडित टीका है। इसके लिए मैं आचार्य-प्रवर का 
ऋणी हुँ।” 
महावीरी व्याख्याका चतुर्थ संस्करण सभी हनुमद्धक्तोंको समर्पित है। 


मनीषकुमार शुक नित्यानन्द मिश्र 


अपरा एकादशी, वि.सं. २०७८ 
(६ जून २०२१ ई.) 


१ Ram Chandra Prasad (2008) [1990]. Shri Ramacharitamanasa: The 
Holy Lake of the Acts of Rama (2nd ed.). Delhi: Motilal Banarsidass, ISBN 
978-81-208-0443-2, p. 849, footnote 1. 


आमुख 


उद्यच्चण्डकराभभव्यभुवनाभ्यर्चाप्रदीप्तं वपु- 
बिभ्रन्मञ्जुलमौञ्जसूत्रमनघं घर्मध्नकान्तस्मितम्‌। 
सीतारामपदारविन्दमधुपः प्रावृट्पयोदद्विषां 
झञ्झावातनिभो भवाय भवतां भूयान्मुहुर्मारुतिः ॥ 
साहित्य-गगनके मरीचिमाली एवं कविता-कामिनी-यामिनीके 
शारद निष्कलङ्क शशाङ्क, रामभक्ति-भागीरथी-सनाथित-हृदय-धरातल, 
सकल-कविकुल-शेखर, वैष्णव-वृन्द-वृन्दारकेश, सीतारमण-पदपद्म- 
पराग-परिमल-मकरन्द-मधुकर, कलिपावनावतार, प्रातःस्मरणीय, 
परम आदरणीय श्रीमद्रोस्वामी तुलसीदासजी महाराजकी afraid 
श्रीहनुमान्‌-चालीसाको भी बहुचर्चित रूपमें स्थान प्राप्त है। गुणगृह्या 
वचने विपश्चितः (कि. २-५) की दृष्टिसे यह विषय विशेष आलोचनीय 
नहीं है, तथापि कुछ विचार करना अनुपयुक्त भी नहीं होगा। गोस्वामीजीके 
ही द्वारा श्रीकाशीमें प्रतिष्ठित श्रीसंकटमोचन-हनुमानूजीके मन्दिरमें भी यह 
हनुमान्‌-चालीसा wera भित्तिपर लिखा हुआ लेख रूपमें आज भी 
दृष्टिगोचर है। मानसजीके तथा गोस्वामीजीके अन्य सर्वमान्य ग्रन्थरब्रोंकी 
प्रसंग-संगति भी इस ग्रन्थके प्रसंगोंसे एकवाक्यतापन्न हो जाती है। 
यथा-- लाय सँजीवानि लखन जियाये (ह.चा. ११), तुम उपकार 
सुग्रीवहिं कीन्हा (ह.चा. १६), तुम्हरो मंत्र बिभीषन माना (ह.चा. 
१७) इत्यादि प्रसंग मानससे पूर्णतया मिलते हैं। श्रीहनुमान्‌-विभीषण-संवाद 
श्रीमानसजीके अतिरिक्त गोस्वामीजीके अन्य किसी ग्रन्थमें शब्दतः चर्चित 

नहीं है। पर मानसके इस गोपनीयतम प्रसंगरत्नकी चर्चा श्रीहनुमान्‌चालीसामेँ 
तुम्हरो मंत्र बिभीषन माना (ह.चा. १७) कह कर सूत्ररूपमें कर दी 
गई है। श्रीरामचरितमानसमें कथित प्रसंगोंकी गोस्वामीजीके अन्य ग्रन्थोंसे 
संगति लगाई जाती है। इसीलिए द्वादश ग्रन्थ मानसजीके पूरक माने जाते 
हैं। जैसे द्रोणाचलको लेकर श्रीअवधके ऊपर आते हुए हनुमानूजीको 
भरतजीने बिना फरके बाणसे विद्धकर नीचे गिराया, यथा-परेउ मुरछि 
महि लागत सायक (रा.च.मा. ६-५९-१)। पर पर्वतकी क्या दशा हुई, 
इसका स्पष्टीकरण मानसमें न करके गोस्वामीजीने इसके पोषक गीतावली 
ग्रन्थमें किया है-पर्यो कहि राम पवन राख्यो गिरि (गी. ६-१०-२) 
अर्थात्‌ हनुमान्‌जीने अपनेको गिरता हुआ जानकर द्रोणाचल पर्वतको 
पवनके हाथ सौंप दिया। एवमन्यत्रापि। जैसे गोस्वामीजीके अन्य ग्रन्थ 
मानसके प्रसंगोंके पूरक हैं, वैसे ही श्रीहनुमान्‌-चालीसा भी है। यथा 
राघवने हनुमानूजीको मुद्रिका दी-- 

परसा शीष सरोरुह पानी। 

करमुद्रिका दीन्ह जन जानी॥ 

WAAL, ४-२३-१० 
पर इस मुद्रिकाको हनुमानजी महाराजने कैसे एवं कहाँ सम्भाला, मानसके 
इस निगूढ प्रसंगका स्पष्टीकरण श्रीहनुमान्‌-चालीसामें ही होता है। यथा-- 

प्रभु-मुद्रिका मेलि मुख माहीं। 
जलधि लाँधि गये अचरज नाहीं॥ 
-ह.चा. १९ 
अतः इस परीक्षणमें भी यह ग्रन्थ खरा उतरा। 
भाषा एवं शैलीकी दृष्टिसे भी यह निन्द्य नहीं कहा जा सकता। सामान्य 
लोगोंके कल्याणार्थ गोस्वामीजीने सुरसरि सम सब कहँ हित होई 
(रा.च.मा. १-१४-९) की मान्यताके अनुसार अति सरल ग्राम्य भाषामें 

रचना करके मधुरतम शिष्ट एवं सुबोध ग्रामीण शब्दोंमें इसे सजाया है । यही 
कारण है कि यह विद्वानोंकी भी हृदयतन्त्रीको झङ्कत करता है एवं अति गँवार 
निरक्षर महिलाओंके भी हृदय-श्रद्धा-सुमनका परम पावन मकरन्द होकर 
ग्रामीण भारती मधुकरीको भी गुनगुनवाता रहता है। आज यह हनुमान्‌- 
चालीसा हिमाचलसे कन्याकुमारीतक प्रत्येक भारतवासीके मनोमन्दिरका 
देवता बना हुआ है, चाहे वह व्यक्ति किसी भी धर्म या संप्रदायका हो। 
विदेशोंके भी ७५ प्रतिशत भागोंमें जय हनुमान ज्ञान-गुण-सागर (ह.चा. 
१) का नारा बुलन्द हो रहा है। गोस्वामीजीके अतिरिक्त और किसी 
मनीषीकी लेखनीमें ऐसी उत्कृष्ट लोकप्रियताका प्रवाह नहीं दृष्टिगोचर होता | 
अन्य ग्रन्थों जैसी लोकप्रियता तुलसीकृत हनुमान्‌-चालीसामें विद्यमान है। 
प्रत्येक सनातन-धर्मी श्रीमानसजीके पाठ-प्रारम्भ तथा पाठ-विश्राममें हनुमान्‌- 
चालीसाका संपुट लगाता है। 
यदि भाषापर विचार करें तो गोस्वामीजीके श्रीरामललानहछूसे सरल 

हनुमान्‌-चालीसाकी भाषा नहीं है। गोस्वामीजीके अन्य ग्रन्थोंके समान इसमें 
भी स्वभावत: अलंकार आए हैं। यथा-- 

कंचन-बरन बिराज सुबेसा। 

कानन कुंडल कुंचित केसा॥ 

-ह.चा. ४ 
अतः भले ही यह हनुमान्‌-चालीसा ठुलसीग्रन्थावलीमें न मुद्रित हो, पर 
गोस्वामीजीकी रचना होनेमें किसी भी सहदयको संदेह नहीं होगा। इसका 
श्रद्धासे पाठ करनेपर बहुत-से लोगोंको सफलमनोरथ होते देखा एवं 
सुना गया है। प्राय: भक्त महात्मा जन हनुमान्‌-चालीसाका उनचास(४९)- 
दिवसीय तथा अष्टोत्तरशत(१०८)-दिवसीय अनुष्ठान किया करते हैं। भीषण 
रोगसे आक्रान्त व्यक्ति भी इसका आनुष्ठान-विधिसे पाठ कर अति 
शीघ्र लाभ पाते हैं। परम श्रद्धेय, ब्रह्मलीन, अनन्तश्रीविभूषित स्वामी 

हरिहरानन्दजी सरस्वती (श्रीकरपात्रीजी महाराज) तो यहाँ तक कहते थे 
कि श्रीहनुमान्‌-चालीसा आर्ष मन्त्रोंकी भाँति ही परमप्रमाण, सर्वशक्तिमान्‌, 
तथा सर्ववाञ्छाकल्पतरु है। यह अवधी भाषामें उपनिबद्ध तैंतालीस छन्दोंमें 
लिखा हुआ एक स्तोत्रकाव्य है, जिसे हम गोस्वामीजीकी सिद्ध रचना मानते 
हैं। श्रीहनुमान्‌-चालीसाकी भाषा-शैली गोस्वामीजीके अन्य ग्रन्थोंसे मिलती- 
जुलती है। श्रीहनुमान्‌-चालीसाकी सार्वभौमता एवं सर्वजन-सुलभताको 
देखते हुए कोई भी सहृदय सन्त इसे अनार्ष नहीं मान सकता। गोस्वामीजीकी 
द्वादश-ग्रन्थावलीके अन्तर्गत इस ग्रन्थका संग्रह न होना कोई विशेष 
महत्त्वका नहीं है क्योंकि बहुत-से ऐसे पद श्रीगोस्वामीजीके नामसे मिलते 
हैं जिनका संग्रह ग्रन्थावलीमें नहीं है, जबकि उनकी रचना-शैली क्रचित्‌- 
क्कचित्‌ गोस्वामीजीके संगृहीत पदोंसे भी अधिक रुचिकर लगती है। यथा-- 

ठुमुकि चलत रामचन्द्र बाजत पैजनियाँ॥ 

किलकि किलकि उठत धाय परत भूमि लटपटाय। 

धाय मातु गोद लेत दशरथ की रनियाँ॥ 

अंचल रज अंग झारि बिबिध भाँति सौं दुलारि। 

तन मन धन वारि वारि कहत मृदु बचनियाँ॥ 

विद्रुम से अरुण अधर बोलत मुख मधुर मधुर। 

सुभग नासिका में चारु लटकत लटकनियाँ॥ 

तुलसिदास अति अनंद देख के मुखारबिंद। 

रघुबर-छबि के समान रघुबर-छबि बनियाँ॥ 
अहो! इस पदमें उपस्थित की हुई राघव सरकारकी यह भुवनमोहन झाँकी 
किस सहृदय मनको बालरूप श्रीरामभद्रकी ओर झटिति नहीं खींच लेती! 
यह पद अलंकार, रस, भक्ति, तथा संगीतकी दृष्टिसे अनुपम होता हुआ भी 
गोस्वामीजीके किसी भी ग्रन्थमें संगृहीत नहीं हो सका, पर ४०० वर्षांसे चली 
आ रही अविच्छिन्न परम्परामें अद्यावधि यह गोस्वामीजीकी गेय रचनाओंका 

चूडामणि माना जाता है। ठीक यही तथ्य श्रीहनुमान्‌-चालीसाके विषयमें भी 
जानना चाहिए। 
श्रीहनुमान्‌-चालीसाकी श्रीतुलसीदासजीकी रचना होनेके पक्षमें एक और 
सशक्त प्रमाण उद्धृत किया जा रहा हे । प्रायः गोस्वामीजीके अन्य ग्रन्थोंमें 
उनके द्वारा रचित एकमें दूसरे ग्रन्थके कतिपय पद्य उद्धृत देखे जाते हैं। यथा 
दोहावलीका प्रथम दोहा (राम बाम दिसि जानकी, दो. १) रामाज्ञाप्रश्न 
(रा.प्र. ७-३-७) तथा वैराग्य-संदीपनी (वै.सं. १)में ज्यों-का-त्यों उद्धृत 
है। इसी प्रकार श्रीमानसजीके लगभग १०० दोहे और सोरठे यथानुपूर्वी 
श्रीदोहावलीमें संगृहीत हैं। उदाहरणके लिए दो-एक देखे जाएँ- 
एक छत्र एक मुकुटमनि सब बरनन पर जोउ। 
तुलसी रघुबर-नाम के बरन बिराजत दोउ॥ 
-एरा.च.मा. १-२० 
यही दोहा दोहावली ग्रन्थका ९वाँ है। बालकाण्डका wat दोहा 
(राम-नाम नरकेसरी) दोहावलीका २६वाँ है। ठीक इसी पद्धतिका 
अनुसरण श्रीहनुमान्‌-चालीसाके प्रारम्भमें किया गया। अयोध्याकाण्डके 
प्रथम दोहेका श्रीहनुमान्‌-चालीसाके मङ्गलाचरणे प्रस्तुतीकरण ही हनुमान्‌- 
चालीसाको निःसंदिग्ध कर देता है। अयोध्याकाण्डका प्रथम दोहा श्रीगुरू- 
चरन-सरोज-रज निज-मन-मुकुर सुधारि इत्यादि ज्यों-का-त्यों STATE 
चालीसाके मङ्गलाचरणके रूपमें सनातन-धर्मावलम्बी आबालवृद्ध जन- 
जनके मुखमण्डलपर विराजमान है। अत:- 
wag पर ate जे शंका। 
मोहि ते अधिक ते जड़ मति-रंका॥ 
WGA, १-१२-८ 
इत्यलमतिपल्लवितेन। 

श्रीहनुमान्‌बाहुककी भाँति यह छोटे-छोटे मात्र ४३ छन्दोंमें उपनिबद्ध 
है। यह परम स्वस्त्ययन स्तोत्ररब समस्त ऐहलौकिक एवं पारलौकिक 
कामनाओंकी पूर्ति करता है। मैंने भी इसके विधिवत्‌ प्रयोगका सद्य: 
फल देखा है। गोस्वामीजीकी ग्रन्थावलीमें संगृहीत न होनेके कारण 
आज तक पाश्चात्त्य-वासना-वासित-मनस्क साहित्यिक टीकाकार महानुभावों 
द्वारा उपेक्षया इसकी कोई टीका न लिखी जा सकी। कुछ वर्षों पूर्व 
श्रीइन्दुभूषण रामायणी द्वारा इसपर एक संक्षिप्त व्याख्या प्रस्तुत की गई | 
उसमें भी विषयका यथेष्ट व्यवस्थित प्रस्तुतीकरण नहीं हो पाया। अत एव 
गतवर्ष चौद्वार (उड़ीसा)में समायोजित श्रीसंकटमोचन हनुमानूजीके प्रतिष्ठा- 
महोत्सवके शुभ-अवसरपर अपने सहुरुदेव अनन्तश्रीविभूषित श्री श्री १०८ 
श्रीरामचरणदासजी महाराज (फलाहारी बाबा सरकार, अरैल, प्रयाग) के 
आदेशानुसार मैंने श्रीहनुमान्‌-चालीसापर लघु व्याख्या प्रस्तुत करनेका बाल- 
सुलभ प्रयास किया है। यह कितने अंशोंमें सफल हो पाया है, इसका 
आकलन सन्त महानुभाव ही कर सकते हैं; क्योंकि हेम्नः संलक्ष्यते ह्यग्नौ 
विशुद्धि: श्यामिका5पि वा (र.वं. १-१०) । शास्त्र-स्वाध्यायमें असमर्थता 
तथा मानव-स्वभावजन्य-प्रमाद-वशात्‌ यदि कुत्रचित्‌ त्रुटि हो गई हो तो 
भगवद्धक्तजन उसे क्षमा करेंगे। 

श्रीहनुमान्‌-चालीसामें कुल ४३ पद हैं, जो दोहा तथा चौपाई छन्दमें 
निबद्ध हैं। इसके प्रारम्भमें दो दोहे तथा उपसंहारमें एक दोहा है, शेष 
४० चौपाइयाँ हैं। ३२ मात्राओंकी एक पङ्कतिको एक चौपाई मानकर 
प्रत्येक पङ्कतिको पूर्ण छन्द स्वीकार करके ही उनकी ४० संख्याके 
आधारपर ग्रन्थका नाम श्रीहनुमान्‌-चालीसा रखा गया। ६४ मात्राओंकी 
दो-दो पङ्कतियोंको एक चौपाई मानना भ्रमपूर्ण और अशास्त्रीय है। यदि 
दो-दो पङ्कतियोंको मिलाकर चौपाई होगी तो हनुमान्‌-चालीसा सिद्ध न 
होगा क्योंकि चालीस पङ्कतियोंमें बीस ही चौपाइयाँ होंगी। इस दृष्टिसे 

हनुमान्‌-बीसा कहना उचित होगा; जबकि तुलसीदासजीने स्वयं हनुमान्‌- 
चालीसा कहा है, यथा--जो यह पढ़े हनुमान-चलीसा (ह.चा. ३९) | 
श्रीमानसजीमें भी जहाँ-जहाँ विषम संख्यापर पङ्कति आई है, उस प्रत्येक 
पड्डूतिको प्रत्येक टीकाकारने स्वतन्त्र चौपाईके रूपमें मानकर उसकी टीका 
की है। उदाहरणार्थ- 
(१) बालकाण्ड २-१३ 
अकथ अलौकिक तीरथराऊ। 
देइ सद्य फल प्रगट प्रभाऊ॥ 
(२) अयोध्याकाण्ड ८-७ 
गावहिं मंगल कोकिलबयनी। 
बिधुबदनी मृगशावक-नयनी॥ 
(३) अरण्यकाण्ड १२-१४ (कुछ प्रतियोंमें १२-१३) 
We लगि रहे अपर मुनि-बृंदा । 
हरषे सब बिलोकि सुखकंदा॥ 
(४) किष्किन्धाकाण्ड १०-५ 
मम लोचन-गोचर सोइ आवा । 
बहुरि कि प्रभु अस बनिहि बनावा ॥ 
(५) सुन्दरकाण्ड १-९ 
जलनिधि रघुपति दूत बिचारी। 
कह मैनाक होहु श्रमहारी॥ 
(६) युद्धकाण्ड ८०-११ 
सखा धर्ममय अस रथ जाके। 
जीतन कहँ न कतहुँ रिपु ताके॥ 
(७) उत्तरकाण्ड ६४-९ 

प्रभु अवतार कथा पुनि Wel 
तब शिशुचरित कहेसि मन लाई॥ 
यह दिग्दर्शन मात्र प्रस्तुत किया गया। पद्मावतकी समीक्षामें आचार्य रामचन्द्र 
शुकृने भी कहा है कि जायसीने सात-सात चौपाइयों अर्थात्‌ सात-सात 
agitate बाद दोहा रचा है। चौपाईका तात्पर्य चार यतियों वाले बत्तीस 
(३२) मात्राओंके मात्रिक वृत्तसे है। महर्षि वाल्मीकिजीको जिस प्रकार 
बत्तीस अक्षरों वाला अनुष्टुप्‌ सिद्ध है, उसी प्रकार वाल्मीकिजीके अवतार 
गोस्वामी तुलसीदासजीको बत्तीस मात्राओं वाली चौपाई सिद्ध है। 
यह व्याख्या लगभग एक वर्ष पहले पूर्वदेशमें ही उपनिबद्ध की गई 
थी। मुझे लगता है कि इसी हनुमान्‌-चालीसाकी व्याख्याके फलने दासको 
रामभद्रदास कहलानेका सौभाग्य दे दिया। मुझे आशा ही नहीं, अपितु पूर्ण 
विश्वास है कि इस ग्रन्थके अनुशीलनसे आस्तिक सनातन-धर्मी हनुमत्परायण 
तथा श्रीमानसके कथावाचक महानुभाव परम संतोषका अनुभव करेंगे। मैं 
समस्त वैष्णव सन्तोंके ही कर-कमलोंमें इस ग्रन्थोपहारको समर्पित कर 
उनके पादपद्मे साष्टाङ्ग प्रणत हो रहा हूँ। 
श्रीवैष्णवेभ्यो नमो TA: | 
इति निवेदयति राघवीयः 
रामभद्रदासः 
फलाहारी आश्रम, अरैल 
प्रयाग (उत्तरप्रदेश) 
गङ्गा दशहरा, वि. सं. २०४१ (जून ८, १९८४ ई.) 
परिशोधित-मार्गशीर्ष पूर्णिमा, वि. सं. २०७२ (दिसम्बर २५, २०१५ इ.) 

महावीरी व्याख्या 


॥ मङ्गलाचरणम्‌ ॥ 
तापिच्छनीलं धृतदिव्यशीलं ब्रह्माद्वयं व्यापकमव्ययञ्च। 
राजाधिराजं विशदं विराजं सीताभिरामं प्रणमामि रामम्‌॥ 

सीतावियोगानलवारिवाहः श्रीरामपादानमिलिन्दवर्यः | 
दिव्याञ्जनाशुक्तिललामभूतः स मारुतिर्मङ्गलमातनोतु॥ 
गुरून्नत्वा सीतापतिचरणपाथोजयुगलं 
चिरञ्चित्ते ध्यात्वा पवनतनयं भक्तसुखदम्‌। 
गिरं स्वीयां दुष्टां विमलयितुमेवार्यचरितै- 
मंहावीरीव्याख्यां विरचयति बालो गिरिधरः ॥ 
श्रीगुरुदेव गजानन मारुति-आरति-नाशिनि गौरि गिरीशा। 
जानकि-जीवन मारुतनंदन पंकज पायन नाइके शीशा। 
माधव शुक्र शुभा परिवा तिथि भार्गववार प्रभातगवीशा। 
संबत बीस-शताधिक-चालिस व्याख्या करी हनुमान-चलीसा॥ 
अतुलितबलधामं स्वर्णशैलाभदेहं 
दनुजवनकृशानुं ज्ञानिनामग्रगण्यम्‌। 
सकलगुणनिधानं वानराणामधीशं 
रघुपतिवरदूतं वातजातं नमामि॥ 
-र्‍रा.च.मा. ५-मङ्गलाचरण श्लोक ३ 


की 


दो. १: श्रीगुरु-चरन-सरोज-रज महावीरी व्याख्या 


॥ श्रीराम ॥ 
मूल (दोहा)-- 
श्रीगुरु-चरन-सरोज-रज निज-मन-मुकुर सुधारि। 
बरनउँ रघुबर-बिमल-जस जो दायक फल चारि॥ 


Doo 


शब्दार्थ-मुकुर > दर्पण। 

अर्थ--श्रीगुरुदेवजीके श्रीचरणकमलकी पराग-रूप धूलिसे अपने मन- 
रूप दर्पणको स्वच्छ करके रघुकुलमें श्रेष्ठ श्रीरामभद्रजूके निर्मल यशका 
वर्णन कर रहा हूँ, जो चारों फलोंको देने वाला है। 


DD 


व्याख्या--सनातन धर्मके अलंकारभूत परम पावन स्तोत्ररब श्रीहनुमान्‌- 
चालीसाकी रचनाका प्रारम्भ करते हुए कलिपावनावतार, निखिल- 
वैष्णवकुल-शेखर, सारस्वत-सार्वभौम, परम रामभक्त, प्रातःस्मरणीय, 
कविकुलतिलक, पूज्य श्रीगोस्वामी तुलसीदासजी महाराज प्रतिज्ञा-वाक्यमें 
सर्वप्रथम श्रीपदके प्रयोगसे श्रीजीका स्मरण कर रहे हैं, जो समस्त 
मङ्गलोंकी खान हैं। 
बाम भाग शोभति अनुकूला। 
आदिशक्ति छबिनिधि जगमूला॥ 

NALA १-१४८-२ 
ये ही श्री जनक महाराजके यशोवर्धन हेतु श्रीमिथिला-भूमिमें प्रकट होती हैं 
तथा श्रीसीता रूपसे श्रीरामभद्रजूके वाम भागमें विराजमान होकर जीवके 
भगवत्प्रातिकूल्यको निरस्त करती हैं। श्री शब्दका गुरु शब्दसे दो प्रकारका 
समास है-- 

(१) मध्यमपदलोपी तृतीयातत्पुरुष समास rear अनुगृहीतो गुरुः इति 
श्रीगुरुः। अर्थात्‌ श्रीजीके द्वारा अनुगृहीत गुरुदेव। अभिप्राय यह है कि 

महावीरी व्याख्या दो. १: श्रीगुरु-चरन-सरोज-रज 


श्रीसंप्रदायमें दीक्षित गुरुदेवकी ही चरण-धूलिसे मनकी निर्मलता संभव है। 
क्योंकि श्रीजीकी कृपाके बिना अविद्याकृत दोष नष्ट नहीं होते। तात्पर्य यह 
है कि श्रीजीको गोस्वामीजीने भगवदभिन्न होनेपर भी भक्तिरूपमें स्वीकारा 
है। यथा-- 
लसत मंजु मुनि-मंडली मध्य सीय रघुचंद। 
ग्यान-सभा जनु तनु धरे भगति सच्चिदानंद ॥ 
--रा.च.मा. २-२३९ 
(२) कर्मधारय ससास--श्रीरेव गुरु: इति श्रीगुरु: | अर्थात्‌ श्री ही गुरु हें । 
श्रीसंप्रदायमें श्रीरामानुजाचार्यजी तथा श्रीरामानन्दाचार्यजीने श्रीजीको ही परम 
गुरु माना हे । पूर्वाचार्योने श्रीसीता भगवतीको श्रीहनुमानूजीकी आचार्याके 
रूपमें स्वीकारा है। यथा--समस्तनिगमाचार्य सीताशिष्यं गुरोर्गुरुम्‌, 
अर्थात्‌ श्रीहनुमान्‌जी श्रीसीताजीके शिष्य तथा देवगुरु बृहस्पतिजीके भी 
गुरु हैं। अत: श्रीहनुमान्‌जीकी संतुष्टिके लिए प्रणीत श्रीहनुमान्‌-चालीसाके 
प्रारम्भमें उनकी आचार्या श्रीसीताजीका स्मरण अत्यन्त उपयोगी है, यही 
श्रीगुरु शब्दका अभिप्राय प्रतीत होता है | 
रज शब्द यहाँ BIH बलसे कमल-पक्षमें पराग एवं चरण-पक्षमें धूलि 
रूप अर्थका द्योतक है। मनको मुकुर कहनेका अभिप्राय यह है कि जैसे 
दर्पणमें बिम्बका प्रतिबिम्बन होता है, उसी प्रकार मनमें श्रीभुवनमनोहर 
श्रीराघवके रूपका प्रतिबिम्बन होता है। पर वह मन विषय रूप काई 
(जलका मल)से मलिन हो चुका है, यथा--काई बिषय मुकुर मन लागी 
(रा.च.मा. १-११५-१)। अत: उसे श्रीगुरुदेवके चरण-कमलकी पराग जैसी 
मृदु धूलिसे स्वच्छ करके पुन: श्रीरामजीके यशोवर्णनकी प्रतिज्ञा करते हैं, 
जिससे स्वच्छ मनोदर्पणमें भली-भाँति उस यशश्चन्द्रका प्रतिबिम्बन हो सके | 
श्रीहनुमान्‌-चालीसाके प्रारम्भमें रघुबर-बिमल-जस बरनउँ यह 
वाक्यखण्ड एक जिज्ञासाका केन्द्र बन जाता है, तथा कुछ सामान्य मस्तिष्क 

दो. १: श्रीगुरु-चरन-सरोज-रज महावीरी व्याख्या 


वालोंको असंगत प्रतीत होता है। पर विचार करने पर इसका सुगमतया 
समाधान हो जाता है। श्रीहनुमान्‌जी महाराज श्रीरामभद्रजूके सर्वतोभावेन 
समर्पित भक्तोंमें अग्रणी हैं। श्रीरघुनाथजीके अतिरिक्त वे अपना किञ्चित्‌ भी 
अस्तित्व मानने को तैयार नहीं हैं । यथा-- 

ता पर में रघुबीर दोहाई। 

जानउँ नहिं कछु भजन उपाई॥ 

UA, ४-३-३ 
अत: श्रीरघुवर-यशोवर्णनमें ही उनके यशका वर्णन गतार्थ हो जाता है। दूसरी 
बात यह भी है कि वैष्णव भक्तोंको अपनी प्रशंसा नहीं भाती। अत: रघुवर- 
यशोवर्णनसे ही श्रीहनुमान्‌जीकी प्रसन्नता संभव है। इसी उद्देश्यको ध्यानमें 
रखकर श्रीगोस्वामीजीने अभिधावृत्तिसे श्रीरमजीके यशका वर्णन कर 
श्रीहनुमान्‌-चालीसासे श्रीमारुतिको प्रसन्न किया तथा रघुवर-यशोभङ्गिमासे 
लक्षणावृत्ति द्वारा श्रीहनुमत्‌-यशोगान कर इस हनुमान्‌-चालीसा स्तोत्रको 
श्रीराघवकी प्रसन्नताका केन्द्र बना दिया। अत: रघुबर-बिमल-जस बरनउँ 
से उपक्रम करके राम लखन सीता सहित हृदय बसहु सुर-भूप से 
उपसंहार करेंगे। यह रामयश अर्थ, धर्म, काम, मोक्ष--इन चारों फलोंका 
प्रदाता है। भाव यह है कि इससे प्रसन्न होकर हनुमानजी महाराज श्रीहनुमान्‌- 
चालीसाके पाठकको पुरुषार्थ-चतुष्टय दे डालते हैं। यद्वा सालोक्य, सामीप्य, 
सायुज्य, सारूप्य--इन चारों मुक्तिफलोंको देते हैं। अथवा धर्म, ज्ञान, योग, 
जप--इन चारों फलोंको देते हैं। किंवा ज्ञानवादियोंको साधन-चतुष्टयसे 


संपन्न कर देते हैं। 

महावीरी व्याख्या दो. २: बुद्धि-हीन तनु जानिकै 


॥ श्रीराम ॥ 
मूल (दोहा)-- 
बुद्धि-हीन तनु जानिकै सुमिरौं पवनकुमार । 
बल बुधि बिद्या देहु मोहिं हरहु कलेश बिकार॥ 

शब्दार्थ-बिकार > दोष। 

अर्थ-अपने शरीरको बुद्धिसे हीन जानकर मैं श्रीपवनपुत्र हनुमानूजीका 
स्मरण कर रहा हूँ। हे प्रभो! आप मुझे बल, बुद्धि, तथा विद्या प्रदान करें 
तथा छेश एवं विकारोंको समाप्त कर दें। 

व्याख्या-यहाँ बुद्धि शब्द भगवत्सेवोपयोगिनी बुद्धिका वाचक है तथा 
तनु सूक्ष्म शरीर का, क्योंकि बुद्धिको सूक्ष्म शरीरका अवयव माना गया 
है। अर्थात्‌ मेरी बुद्धि तमोगुणके आधिक्यसे भगवान्‌के श्रीचरण-कमलोंसे 
विमुख हो गई है, अतः पवनपुत्रका स्मरण करता Fl पवन शब्दका अर्थ 
है पवित्र करने वाला। यथा-- पुनाति इति पवनः। आप उनके पुत्र अर्थात्‌ 
अग्नि हैं, यथा-वायोरग्निः (तै.उ. २-१-१)। इसलिए अग्निवत्‌ बुद्धिमें 
परम प्रकाशका आधान करके क्लेश आदि मलोंको ध्वस्त कर दें। 

अब गोस्वामीजी हनुमान्‌जीसे तीन वस्तुओंकी याचना करते हैं- 

(१) बल शब्द यहाँ काम-राग-विवर्जित-आत्मबल-परक है। 
यथा-बलं बलवतां चाहं कामरागविवर्जितम्‌ (भ.गी. ७-११)। यही 
आत्मबल भगवत्प्राप्तिमें साधन है, यथा-नायमात्मा बलहीनेन लभ्यः 
(मु.उ. ३-२-४)। 

(२) बुथि (संस्कृत: बुद्धि शब्दसे यहाँ ईश्वरप्रपन्न बुद्धि अभिप्रेत है, 
यथा-चरन-सरोरुह नाथ जनि कबहुँ तजै मति मोरि (रा.च.मा. ३-४)। 

(३) बिद्या (संस्कृत: विद्यो--यहाँ विद्या विनयसंपन्ना अपेक्षित है, जो 
भगवत्संबन्धका विवेक उत्पन्न करके जीवको राघवके चरण-कमलसे जोड़ 
दे। यथा--सा विद्या या विमुक्तये (वि.पु. १-१९-४१)। अपि च-- 

बिद्या बिनु बिबेक उपजाए। 
श्रम फल पढे किए अरु पाए॥ 

-रा.च.मा. ३-२१-९ 
अर्थात्‌ श्रीआञ्जनेय बल, बुद्धि, एवं अध्यात्म-विद्यासे भगवान्‌के सौन्दर्य, 
ऐश्वर्य, एवं माधुर्यकी अनुभूतिका सामर्थ्य दें। 

केश पाँच होते हैं-अविद्या, अस्मिता, राग, द्वेष, और अभिनिवेश 
(मरण) | यथा-—अविद्यास्मितारागद्वेषाभिनिवेशाः पञ्च केशाः (यो.सू. 
२-३)। विकार छः कहे जाते हैं-काम, क्रोध, लोभ, मोह, मद, एवं 
मात्सर्य। यथा-षट-बिकार-जित अनघ अकामा (रा.च.मा. ३-४७- 
७)। इस प्रकार पञ्च छेशों और षट्‌ विकारोंका योग ग्यारह (११) हुआ 
और आप एकादशरुद्रमय हैं। यथा--रुद्र-अवतार संसार-पाता (वि.प. 
२५-३) | अतः मेरे इन एकादश शत्रुओंको समाप्त करें। 


की 

महावीरी व्याख्या चौ. १: जय हनुमान ज्ञान-गुण-सागर 


॥ श्रीराम ॥ 
मूल (चौपाई)-- 
जय हनुमान ज्ञान-गुण-सागर। 
जय कपीश तिहु लोक उजागर॥ ९ ॥ 


a | 


शब्दार्थ- उजागर (उज्जागर) » प्रसिद्ध । 
अर्थ--समस्त शास्त्रीय ज्ञान एवं गुणोंके समुद्र श्रीहनुमान्‌ूजी! आपकी 
जय हो! हे तीनों लोकोंमें प्रसिद्ध वानरोंमें श्रेष्ठ आञ्जनेय! आपकी जय हो! 

व्याख्या--इस चौपाईके पूर्वार्धमें श्रीहनुमानूजीके पारलौकिक उत्कर्ष 
तथा उत्तरार्धमें लौकिक आदर्शका वर्णन करते हैं। श्रीहनुमानूजी समस्त 
शास्रोंके ज्ञाता हैं। श्रीमद्वाल्मीकीय-रामायणके किष्किन्धाकाण्डमें भगवान्‌ 
श्रीराम इनके अलौकिक ज्ञानकी प्रशंसा करते हैं- 
नानृग्वेदविनीतस्य नायजुर्वेदधारिणः। 
नासामवेदविदुषः शक्ऱ्मेवं प्रभाषितुम्‌॥ 
नूनं व्याकरणं कृत्स्रमनेन विधिना श्रुतम्‌। 
बहुव्याहरताऽनेन न किञ्चिदपशब्दितम्‌॥ 

--वा.रा. ४-३-२८,२९ 
श्रीरामचन्द्रजी प्रशंसाके CRA कहते हैं, “जिसने ऋग्वेदकी पूर्ण शिक्षा नहीं 
पाई तथा जिसने यजुर्वेदको अर्थतः धारण नहीं किया तथा जो सामवेदका 
विद्वान्‌ नहीं, वह इस प्रकारका भाषण कभी भी नहीं कर सकता। निश्चित ही 
संपूर्ण व्याकरण इसने विधिवत्‌ सुना है क्योंकि धाराप्रवाहसे बोलता हुआ 
यह विद्यार्थी कहीं भी एक भी अक्षर अशुद्ध नहीं बोला।” 

तिहुँ लोक उजागर-हनुमान्‌जी रुद्रावतार होनेसे तथा जल, थल, एवं 
नभमें अव्याहतगति होनेके कारण तीनों लोकोंमें प्रसिद्ध हैं। 

जय कपीश हहनुमानूजी कपियोंके ईश्वर हैं। यथा-- 
वानराणामधीशम्‌ (रा.च.मा. सुन्दरकाण्ड, मङ्गलाचरण श्लोक ३)। 
इन्होंने श्रीरामजीकी सेवाके लिए वानर-शरीर धारण किया, क्योंकि इनके 
स्वामी नरवेषमें अवतार लिए-तुमहिं लागि धरिहउँ नरबेसा (रा.च.मा. 
१-१८७-१)। स्वामीसे सेवकको निम्न कक्षामें होना चाहिए। यथा-- 
जेहि शरीर रति राम सों सोइ आदरहिं सुजान। 
रुद्र-देह तजि नेह-बश बानर भे हनुमान॥ 
दो. १४२ 
यद्यपि और देवोंको ब्रह्माजीने वानर रूपमें अवतार लेनेका आदेश दिया 
था। यथा— 
निज लोकहि बिरंचि गे देवन ses सिखाइ। 
बानर-तनु धरि धरनि महँ हरि-पद सेवहु जाइ॥ 
WALA १-१८७ 
पर महादेवको आदेश नहीं दिया था, अतः देवन ses सिखाइ कहा, न 
तु महादेवहि सिखाइ। वानर-शरीर धारण करनेमें दूसरा हेतु यह भी है कि 
वानर शुद्ध शाकाहारी होता है; अर्थात्‌ वन्य फल, मूल, पत्तोंसे ही अपनी 
जीविका चलाता है, जो श्रीराघवको बहुत प्रिय हैं। यथा-फलमूलाशिनौ 
दान्तौ (रा.र.स्तो. १८), शाकप्रियः पार्थिवः शाकपार्थिवः (का.वा. 
२-१-६९), और न मांसं राघवो भुङ्के (वा.रा. ५-३६-४१), अर्थात्‌ राघव 
मांस कभी नहीं खाते हैं। अतः प्रभुकी वृत्तिके अनुसार श्रीहनुमान्‌जीने विशुद्ध 
शाकाहारी वानर-शरीर धारण किया। अतः हनुमानूजीके उपासक भावुक 
भक्तोंको कभी भी मांस, मत्स्य, तथा मद्यका सेवन नहीं करना चाहिए। 
मांसाहारी उपासक निश्चित ही हनुमान्‌जीके कोपका भाजन बनता है। 


G 

॥ श्रीराम ॥ 
मूल (चौपाई)-- 
राम-दूत अतुलित-बल- धामा | 
अंजनिपुत्र - पवनसुत - नामा॥ २ ॥ 
शब्दार्थ--अतुलित-बल-धामा > अतुलनीय बलके आश्रय | 
अर्थ--आप श्रीरामजीके विश्वस्त दूत तथा अतुलनीय बलके आश्रय हें 
तथा आप अञ्जनीपुत्र एवं पवनपुत्र नामसे प्रसिद्ध हैं। 


DC 


व्याख्या--श्रीहनुमानूजी श्रीराघवके अन्तरङ्गतम दूत हैं। अतः 
श्रीसीताजीके प्रति गोपनीय संदेशवाहकका कार्य इन्हींको सौंपा गया। 
यथा 
बहु प्रकार सीतहिं समुझाएहु। 
कहि बल बीर बेगि तुम आएहु॥ 

-रा.च.मा. ४-२३-११ 
सुन्दरकाण्डमें ये श्रीसीताजीके समक्ष स्वयं कहते हैं-रामदूत में मातु 
जानकी (रा.च.मा. ५-१३-९), और प्रामाणिकताके लिए करुणानिधानकी 
शपथ करते हैं-सत्य शपथ करुणानिधान की (रा.च.मा. ५-१३-९) | 
भाव यह है कि मुझमें दूत बननेकी कोई पात्रता न होनेपर भी करुणानिधानकी 
करुणाने यह महत्त्वपूर्ण पद दे दिया। 

अतुलित-बल-धामा-हनुमानूजी अतुलनीय बलके आश्रय हैं ही, 
यथा-तेरे बल बानर जिताये रन रावन सों (ह.बा. ३३)। अथवा 
अतुलित बलशाली भगवान्‌ श्रीराम हैं, यथा-अतुलित बल अतुलित 
प्रभुताई (रा.च.मा. ३-२-१२)। उनके भी आश्रय हैं श्रीहनुमानूजी। 
यथा-चलेउ हरषि हिय धरि रघुनाथा (रा.च.मा. ५-१-४)। 

अंजनिपुत्र-पवनसुत-नामा--ये दोनों संबोधन हनुमान्‌जीकी मातृमत्ता 
एवं पितृमत्ताको सूचित करते हैं। अञ्जना--जो पहले पुञ्जिकस्थला 
नामक अप्सरा थीं-उन्हें अगस्त्यजीके शापसे वानर-शरीर प्राप्त हुआ। 
कामरूप-धारणका सामर्थ्य होनेसे कदाचित्‌ अञ्जनाको दिव्यरूप-संपन्न 
देखकर वायुदेवने उनका मानसिक स्पर्श कर हनुमानूजी जैसे महापराक्रमी 
महापुरुषको उनके गर्भमन्दिरमें प्रतिष्ठित किया। वायुके रूपरहित होनेसे 
केसरी-पत्नीका न तो सतीत्व भङ्ग हुआ और न ही कोई साङ्कर्य दोष आया, 
क्योंकि वायु संपूर्ण प्राणियोंके अन्तःस्थ हैं तथा प्रत्येक वस्तुके त्याग एवं 
स्वीकारमें वे ही कारण हैं । वायुके बिना कभी भी न तो गर्भाधान संभव है और 
न ही बालकका जन्म--प्रसव पवन प्रेरेठ अपराधी (वि.प. १३६.५)। 
यहाँ यह भी ध्यान रहे कि रूपवानूका स्पर्श ही पदार्थमें विकृति लाता 
है किन्तु वायु रूपरहित स्पर्श वाला है, यथा--रूपरहितस्पर्शवान्‌ वायुः 
(त.सं. १३) । वायु सामान्यत: प्रत्येक प्राणीके प्रत्येक अङ्गका स्पर्श करता 
है, अतः वायवीय स्पर्शमें दोष नहीं। वायु सबसे पवित्र है, यथा--पवनः 
पवतामस्मि (भ.गी. १०-३१) । अत: परम पवित्र पितासे जन्म होनेके कारण 
हनुमानजी परम-पवित्रतम-व्यक्तित्व-संपन्न हुए। 


कक 


२० 


महावीरी व्याख्या चौ. ३: महाबीर बिक्रम बजरंगी 


॥ श्रीराम ॥ 
मूल (चौपाई)-- 
महाबीर बिक्रम बजरंगी । 
कुमति-निवार सुमति के संगी॥ ३ ॥ 


0 0 


शब्दार्थ-बिक्रम » विशिष्ट-क्रम-संपन्न या विशेष प्रकारकी 
लङ्घनक्रियासे संपन्न (क्रमुँ पादविक्षेपे, धा.पा. ४७३) | 

अर्थ- आप महावीर तथा विशेष साधना-क्रमसे संपन्न किंवा समुद्रके 
लाँघनेकी विशिष्ट क्रियासे युक्त हैं। आपका शरीर वज्रमय है। आप 
कुबुद्धिको नष्ट करनेवाले एवं भगवद्धक्तिपूर्ण बुद्धिसे युक्त व्यक्तिका साथ 
देने वाले उचित संगी हैं। 


OD 


व्याख्या--महावीर केवल बाह्य शत्रुओंपर विजय प्राप्त करता है, 
पर श्रीमारुति बाह्य एवं आन्तरिक (बाहरी तथा भीतरी) उभय प्रकारके 
शत्रुओंका दमन करते हैं। इसीलिए इनके विषयमें एक सूक्ति है-- 
ऋते भीष्माद्धि गाड़ेयाहते STAM: | 
हरिणीखुरमात्रेण चर्मणा मोहितं जगत्‌॥ 

-एमा.सु.सं. १७४९ 
अर्थात्‌ को जग काम नचाव न जेही (रा.च.मा. ७-७०-७) | समस्त प्राणी 
काम-किङ्कर होकर उसके समक्ष नाचते हैं, पर आझ्जनेयजी रघुपति-किङ्कर 
होकर उन्हींके श्रीचरणोंमें नृत्य करते हैं। यथा--जयति सिंहासनासीन- 
सीतारमण निरखि निर्भर-हरष नृत्यकारी (वि.प. २७-५)। अतः 
मानसमें भी इन्हें महाबीर कहा गया-- 

महाबीर बिनवऊँ हनुमाना। 
राम जासु जस आपु बखाना॥ 
-रा.च.मा. १-१७-१० 
बिक्रम--इनका साधना-क्रम विशिष्ट है। इसलिए ये भगवान्‌ श्रीरामको 
पीठ तथा हदयपर आसीन करते S| यथा-लिए दुऔ जन पीठ चढ़ाई 
(रा.च.मा. ४-४-५) और चलेउ हृदय धरि कृपानिधाना (रा.च.मा. 
५-२३-१२) | यद्वा, इनके समुद्र-लङ्घनकी क्रिया भी बहुत विशिष्ट है। स्वयं 
कहते हैं-लीलहिं नाँघउ जलधि अपारा (रा.च.मा. ४-३०-८) | मैनाक, 
सुरसा, एवं सिंहिका जैसे विघ्नोंके प्रस्तुत होनेपर भी इनका वेग विहत नहीं 
हुआ। यथा-- 
विषण्णा हरयः सर्वे हनूमन्‌ किमुपेक्षसे। 
विक्रमस्व महावेग विष्णुस्त्रीन्‌ विक्रमानिव ॥ 

--वा.रा. ४-६६-३७ 
अर्थात्‌ “हे हनुमान्‌! संपूर्ण वानर बहुत दुःखी हैं, उनकी उपेक्षा क्यों 
करते हो? जिस प्रकार भगवान्‌ विष्णुने तीन बार चरणका विक्षेप करके 
समस्त लोकोंको नाप लिया था, उसी प्रकार एक बार समुद्र लाँघनेके लिए 
अपने चरणका विक्षेप करो।” अतः यहाँ बिक्रमका अर्थ है विशेष प्रकारके 
चरण-विक्षेपकी प्रक्रिया, जिसकी एक छलाँगसे भी कम हो गया भूमण्डलसे 
सुदूर नभोमण्डलका परिमाण! यथा--बानर सुभाय बालकेलि भूमि 
भानु लागि फलँगु फलाँगहूँ ते घाटि नभतल भो (ह.बा. ५)। 

बजरंगी-यह शब्द वज्राङ्गीका तद्भव है। जन्म लेनेके एक दिनके 
ही पश्चात्‌, अर्थात्‌ कार्तिक कृष्ण अमावस्याको, प्रातःकाल क्षुधासे पीड़ित 
हनुमानजी महाराजने लाल फलकी भ्रान्तिसे सूर्यनारायणके ऊपर आक्रमण 
कर दिया। उसी समय राहु सूर्यनारायणको ग्रसने हेतु वहाँ उपस्थित था। 
हनुमान्‌जीने सूर्यको छोड़कर राहुपर ही आक्रमण कर दिया। अनन्तर राहुसे 


रर 

सूचना पाकर वज्रपाणि इन्द्र ऐरावतपर आरूढ हो वहाँ उपस्थित EU! अब 
श्वेत फलकी भ्रान्तिसे ऐरावतपर आक्रमण करते देखकर इन्द्रने उनकी 
बाँई ठोड़ीपर ATH प्रहार करके SS धराशायी कर दिया। पश्चात्‌ क्रुद्ध 
होकर पवनने अपने संचारको समासत कर प्रत्येक प्राणीके प्राणका अवरोध 
कर दिया। पश्चात्‌ समस्त देवताओंने श्रीहनुमान्‌जीको विविध वरदान देकर 
पवनदेवको प्रसन्न किया। उसी समय इन्द्रने श्रीहनुमानूजीके शरीरको वज्रसे 
अभेद्यताका वरदान देकर उनका हनुमान्‌ नामकरण कर दिया। यह कथा 
पुराणोंमें विस्तारसे वर्णित है। अपि च--उर बिशाल भुजदंड चंड नख 
बज्र बज्रतन (ह.बा. २)। 
कुमति-निवार gata के संगी-हनुमान्‌जीके स्मरणसे कुमतिका 

निवारण होता है अथवा कुमतिपूर्ण खलका वे संहार करते हैं तथा सुमतिमान्‌ 
सज्जनकी सहायता। जैसे कुमति रावणके विनाशे वे मुख्य भूमिका निभाते 
हैं। यथा-- 

तव उर कुमति बसी बरिपरीता। 

हित अनहित मानहु रिपु प्रीता॥ 

UGA. ५-४०-७ 
और उसके विनाशके लिए-दशमुख-दुसह-दरिद्र दरिबेको भयो प्रकट 
तिलोक ओक तुलसी-निधान सो (ह.बा. ८)। और सुमति विभीषणकी 
सहायता कर हनुमानूजीने उन्हें अविचल राज्य दिला fear | यथा--जयति 
भुवनैकभूषण विभीषणवरद (वि.प. २६-६) | 


G 

॥ श्रीराम ॥ 
मूल (चौपाई)-- 
कंचन-बरन बिराज सुबेसा । 
कानन कुंडल कुंचित केसा ॥ ४ ॥ 


a | 


शब्दार्थ--कंचन > स्वर्ण। कुंचित > घुँघराले। 

अर्थ--हे कपिश्रेष्ठ! आपका वर्ण तपत स्वर्णके समान तेजसे पूर्ण है तथा 
आप अत्यन्त सुन्दरवेषमें विराज रहे हैं। आपके श्रवणोंमें कुण्डल चमक 
रहे हैं तथा आपके केश घुंघराले है । 


oD 


व्याख्या-श्रीहनुमानूजीने निष्किञ्चना सेवाके लिए अपनेको वानर- 
शरीरमें परिणत किया, जिसमें सुन्दर वेष, श्रवणोंमें कुण्डल, एवं केशोंकी 
सजावट संगत नहीं हो पाती। इन्होंने अपनेको सर्वविधिहीन चञ्चल कपि भी 
कहा। यथा— 
कहुहु कवन मैं परम कुलीना। 
कपि चंचल सबहीं बिधि हीना॥ 

WALA ५-७-७ 
श्रीगोस्वामीजीने भी साधुमें वेष-प्राधान्यका खण्डन करते हुए जाम्बवान्‌ एवं 
हनुमान्‌जीको ही PATI होनेपर साधुओंमें शिरमौर एवं GAM माना। 
यथा-- 

किएहुँ कुबेष साधु सनमानू। 
जिमि जग जामवंत हनुमानू॥ 

AAA १-७-७ 
अतः यहाँ ब्राह्मण-वेषधारी हनुमानूजीकी झाँकीका वर्णन संगत लगता है । 
श्रीमानसजीमें भी श्रीराम, विभीषण, एवं श्रीभरतजीके समक्ष ब्राह्मण वेषमें 

महावीरी व्याख्या चौ. ४: कंचन-बरन बिराज सुबेसा 


हनुमान्‌जीका आगमन प्रसिद्ध ही है। यथा-- 

(१) बिप्र रूप धरि कपि तहँ गयऊ (रा.च.मा. ४-१-६) | 

(२) बिप्र रूप धरि बचन सुनाए (रा.च.मा. ५-६-५)। 

(३) बिप्र रूप धरि पवनसुत आइ गयउ जनु पोत (रा.च.मा. ७- 
श्क)। 

कंचन-बरन--गौर शरीरकी उपमा काञ्चन वर्णसे ही दी जाती है। तथा 
ब्राह्मणका गौरवर्ण उसकी कुलीनताका द्योतक होता है--गौरो ब्राह्मणः 
कुलीनः (लोकोक्ति) | बहुवेषधारी आञ्जनेयका कुलीन भद्रवेष एवं केशोंका 
कुञ्चित होना उनके रूपानुरूप ही है । यही ध्यान अगली चौपाईमें भी समझना 


चाहिए। 
७ 

चौ. ५: हाथ बज्र अरु ध्वजा बिराजे महावीरी व्याख्या 


॥ श्रीराम ॥ 
मूल (चौपाई)-- 
हाथ बज्र अरु ध्वजा बिराजै। 
काँधे मूँज-जनेऊ छाजै॥ ५ ॥ 
शब्दार्थ छाजै > शोभित हो रहा है। 
अर्थ- हे आञ्जनेय! आपके Had Yes हस्तमें श्रीरामकी विजय- 
ध्वजा विराज रही है एवं आपके स्कन्धपर मूँजका यज्ञोपवीत शोभित हो 
रहा है। 


DC 


व्याख्या--यह झाँकी श्रीभरतजीके समक्ष ब्राह्मण-वेषमें पधारे हुए 
श्रीआञ्जनेयकी है। इनके हाथमें श्रीराघवजीकी विजय-वैजयन्ती फहरा रही 
Cl यथा-भानुकुल-भानु-कीरति-पताका (वि.प. २६-६)। काँधेपर 
मुँजका यज्ञोपवीत आञ्जनेयके अखण्ड ब्रह्मचर्यको सूचित करता है। 

अथवा, इनके हाथमें वज्रके समान शत्रुदल-नाशिनी गदा एवं वैष्णव 
विजय-ध्वजा विराजमान हैं। इस व्याख्यासे व्यञ्जित हनुमानूजीका गदाधारण 


ध्वनित होता है। 
(७. 

महावीरी व्याख्या चौ. ६: शंकर स्वयं केसरीनंदन 


॥ श्रीराम ॥ 
मूल (चौपाई)-- 
शंकर स्वयं केसरीनंदन । 
तेज प्रताप महा जग-बंदन le ॥ 


चान्स 


शब्दार्थ--स्वयं » साक्षात्‌ | 

अर्थ-हहे प्रभो! आप साक्षात्‌ श्रीशंकर भगवान्‌ अर्थात्‌ उनके अभिन्न 
अंश तथा केसरीके नन्दन (AAT पुत्र) हैं। आपका तेज एवं प्रताप महान्‌ 
है तथा आप संपूर्ण जगतूके द्वारा वन्दित हें । 

व्याख्या--अर्थात्‌ स्वयं शिव ही केसरीनन्दनके रूपमें पधारे। 
यथा--रुद्र-अवतार संसार-पाता (वि.प. २५-३)। शंकर स्वयं 
केसरीनंदन यह प्रसंग अद्यावधि बहुतसे जिज्ञासुओंकी जिज्ञासा एवं अनेक 
शङ्कालुओंकी शङ्काका केन्द्र-बिन्दु बना रहा है क्योंकि एक ही हनुमानजी 
महाराजको पवनसुत एवं केसरीनंदन शब्दसे अभिहित किया गया है। एक 
पुत्रके दो पिता कैसे संभव हैं? पर इसका समाधान श्रीराघवकी कृपासे 
अत्यन्त सरल एवं सुबोध है। सौभाग्यका विषय है कि श्रीहनुमानूजीके न 
केवल दो अपितु तीन पिताओंका प्रमाण हनुमान्‌-चालीसामें ही प्राप्त हो जाता 
है-- 

(१) पवनसुत-नामा (ह.चा. २) 

(२) केसरीनंदन (ह.चा. ६) 

(३) राम-दुलारे (ह.चा. ३०) 
इसका उत्तर यह है कि श्रीहनुमानूजी श्रीपवनके औरस पुत्र हैं। 
यथा--मारुतस्यौरसः पुत्रः (वा.रा. ४-६६-७)। क्योंकि वायुदेवने ही 
साक्षात्‌ शिवके तेजको अञ्जनाके गर्भमें समाहित किया था, क्योंकि उनके 

चौ. ६: शंकर स्वयं केसरीनंदन महावीरी व्याख्या 


बिना इस पवित्र तेजको कोई भी अञ्जना तक पहुँचा नहीं सकता था। चूँकि 
ये केसरीजीकी पत्नीमें प्रकट हुए, अतः ये केसरी नामक वानरके क्षेत्रज पुत्र 
कहलाए। यथा-सकैं न बिलोकि बेष केसरी-कुमार को (क. ५-१२)। 
श्रीरामजीने इन्हें वात्सल्य प्रदान किया, अतः ये उनके मानस पुत्र हुए। 
यथा 
सुनु सुत तोहि उरिन मैं नाहीं। 
देखेउँ करि बिचार मन माहीं॥ 
-एरा.च.मा. ५-३२-७ 
पौराणिक गाथाओंसे स्पष्ट है कि अञ्जनाकी तपस्यासे प्रसन्न होकर 
शिवजीने उनके यहाँ पुत्ररूपमें आनेका वरदान दिया। चूँकि शिवजी 
आञझ्जनेयके SIF अवतीर्ण हुए, अत: स्वयं शब्द पूर्णावतारके ही अर्थमें 
व्यवहृत हुआ। 
इस प्रकार उपासनाकी ES श्रीआञ्जनेय वायुके औरस पुत्र, ज्ञानकी 
दृष्टिसे शिवजीके अभिन्नावतार, कर्मकाण्डकी eee कपिकुलतिलक 
केसरीके क्षेत्रज पुत्र, एवं शरणागतिकी दृष्टिसे श्रीराघवके मानस पुत्र हैं। 
तेज प्रताप महा जग-बंदन--इनका तेज एवं प्रताप महान्‌ है। यथा-- 
(१) तेज को निधान मानो कोटिक कृसानु भानु (क. ५-४)। 
(२) बेग जीत्यो मारुत प्रताप मारतंड कोटि (क. ५-९)। 
प्रचलित प्रतिमें शंकर-सुवन पाठ मिलता है, जो अशुद्ध और अनुचित 


| छ 


१ देखें Mahaviri: Hanuman-Calisa Demystified (2018). Translated, 
expanded, and annotated by Nityananda Misra. New Delhi: Bloomsbury 
India, ISBN 978-93-87471-59-7, pp. 68, 169-170--संपादक | 

महावीरी व्याख्या चौ. ७: बिद्यावान गुणी अति चातुर 


॥ श्रीराम ॥ 
मूल (चौपाई)-- 
बिद्यावान गुणी अति चातुर। 
राम-काज करिबे को आतुर॥ ७ ॥ 


2020 0 
शब्दार्थ--आतुर > उत्सुक | 
अर्थ--हे आज्ञनेय! आप समस्त विद्याओंके प्रशस्त भण्डार हें एवं 
समस्त गुण आपमें निवास करते हैं। एवं आप अत्यन्त चतुर हैं तथा 
श्रीरामचन्द्रजूके कार्यको करनेके लिए उत्सुक रहा करते हें । 


DD 


व्याख्या- बिद्या शब्द यहाँ अष्टादश विद्याओंका संकेत करता है। 
जैसा कि ऊपर कहा जा चुका है कि श्रीहनुमान्‌जीने श्रीमानसके धरातलपर 
तीन बार ब्राह्मण-वेष बनाया। प्रथम बार श्रीराम-लक्ष्मणके समक्ष। श्रीराम 
विद्यानिधि हैं। यथा-बिद्या-बिनय-निपुन गुणशीला (रा.च.मा. १-२०४- 
६) और बिद्यानिधि कहुँ बिद्या दीन्ही (रा.च.मा. १-२०९-७)। अतः 
विद्यानिधिके समक्ष हनुमान्‌जीने ब्रह्मविषयक प्रश्न करके अपनी विद्या- 
प्रखरताका परिचय fear द्वितीय बार विभीषणके समक्ष लङ्का में। यहाँ 
विभीषणके आकुलत्व रूप गुणको देखकर उन्हें राम-परत्वका उपदेश कर 
अपनी गुणज्ञताका परिचय दिया। क्योंकि 
सोइ सर्बग्य गुणी सोइ ग्याता। 
सोइ महि मंडित पंडित दाता॥ 
धर्म-परायन सोइ कुल त्राता। 
राम-चरन जा कर मन राता॥ 
--रा.च.मा. ७-१२७-१,२ 
आञझ्जनेय विभीषणसे कह पड़ते हैं-- 

अस मैं अधम सखा सुनु मोहू पर रघुबीर। 
कीन्ही कृपा सुमिरि गुण भरे बिलोचन नीर ॥ 
UAL ५-७ 
तृतीय बार नन्दिग्राममें भरतजीके समक्ष । यहाँ आञ्जनेयका लोकोत्तर चातुर्य 
दृष्टिगोचर होता है । श्रीभरतभद्र अविराम अश्रुधारासे श्रीरामभद्रके भावनामय 
पादपदाका अभिषेक कर रहे है--राम राम रघुपति जपत स्त्रवत नयन- 
जलजात (रा.च.मा. ७-१ख)। अतः श्रीहनुमानूजी सामने नहीं आते। 
क्योंकि अश्रुपात-कालमें ठीक-ठीक न दीख पड़नेसे पूर्वकी भाँति फिर 
कोई अन्यथा अनुमान न हो जाए, इसलिए-बोलेउ श्रवन सुधा सम 
बानी (रा.च.मा. ७-२-२)। उनके कानमें जाकर बोले। तीन चौपाइयोंमें 
श्रीराघवके आगमनका समाचार सुनाकर श्रीभरतको उन्होंने विरह, भय, 
तथा विषादसे मुक्त किया। और भरतभद्रने नाहिन तात उरिन मैं तोही 
(रा.च.मा. ७-२-१४) कहकर कृतज्ञता-ज्ञापन किया। ग्रन्थ-गौरवके भयसे 
सूत्ररूपमें दिग्दर्शन कराया गया। विज्ञ पाठक तीनों प्रसंगोंकी स्वयं संगति 
लगा लेंगे। 
राम-काज करिबे को आतुर श्रीरामकार्य करनेके लिए ये इतने 
आतुर हैं कि क्षण-भर भी विश्राम उचित नहीं मानते, यथा-राम-काज 
कीन्हे बिनु मोहि कहाँ बिश्राम (रा.च.मा. ५-१); और नागपाशमें बँधकर 
भी लज्जाका अनुभव नहीं करते 
मोहि न कछु बाँधे कइ लाजा। 
कीन्ह चहउँ निज प्रभु कर काजा॥ 


थ. च.मा. ५-२२-६ 

महावीरी व्याख्या चौ. ८: प्रभु-चरित्र सुनिबे को रसिया 


॥ श्रीराम ॥ 
मूल (चौपाई)-- 
प्रभु-चरित्र सुनिबे को रसिया। 
राम-लखन-सीता-मन-बसिया ॥ ८ ॥ 


a | 


शब्दार्थ--रसिया > रसिक | बसिया » निवास करने वाले। 

अर्थ- हे मारुते! आप श्रीराघवजूके चरितामृतको सुननेके अद्वितीय 
रसिक हैं एवं आपके मनोमन्दिरमें श्रीराम, श्रीलक्ष्मण, एवं श्रीसीताका 
निवास है। यद्वा, आप ही वात्सल्यातिशय होनेसे श्रीराम-लक्ष्मण एवं 
श्रीसीताजीके मनमें निवास करते हैं। 

व्याख्या--प्रभु-चरित्र-श्रवणके श्रीहनुमान्‌जी इतने रसिक हैं कि कथाके 
लोभमें इन्होंने प्रभुका सान्निध्य ठुकरा दिया। राज्याभिषेकके पश्चात्‌ 
राजाधिराज श्रीरामने संपूर्ण वानर-भालुओंको विविध दान एवं प्रीतिदान 
देकर विसर्जित किया एवं श्रीआञ्जनेयसे अपने परम धाममें रहनेके लिए 
मूक इच्छा व्यक्त की। तब श्रीमारुतिने मूक भाषामें अन्तर-प्रश्न किया कि 
क्या आप अपने परम धाममें मेरे रामायण-कथा-श्रवणकी व्यवस्था करेंगे? 
श्रीरामभद्रजूको निरुत्तर देखकर हनुमानजी महाराजने पुन: कहा, “हे वीर! 
जब तक आपकी श्रीरामायण-कथा इस भूमण्डलपर चलती रहेगी, तब 
तक आपकी आज्ञासे मेरे शरीरमें प्राण विद्यमान रहेंगे।” श्रीरामने भी इस 
वरदानको स्वीकारते हुए कहा, “जब तक इस लोकमे मेरी कथा चलेगी, 
तब तक तुम्हारी कीर्ति अचल रहेगी एवं तुम्हारे शरीरमें प्राण तब तक वर्तमान 
रहेंगे।” राम-कथाके लोभमें कालनेमिका षड्यन्त्र भी इन्हें क्षणमात्र तक 
स्वीकार्य-सा हो गया। स्वयं श्रीराम-कथा-श्रवणमात्रसे हनुमान्‌जीके नेत्र- 
कमल सजल हो जाते हैं और वाणी शिथिल हो जाती है। यथा--जयति 


३१ 


चौ. ८: प्रभु-चरित्र सुनिबे को रसिया महावीरी व्याख्या 


रामायण-श्रवण-संजात-रोमांच-लोचन-सजल-शिथिल-वाणी (वि.प. 
२९-५)। श्रीराम-कथाके निमित्त ही जिन्होंने साकेतके सुखको ठुकराकर 
धराधामपर विचरण करते हुए राम-कथा-श्रवणार्थ अपना जीवन रक्खा, 
ऐसे श्रीआञ्जनेयके समान श्रीराम-कथाका और कौन रसिक हो सकता है? 


की 


RR 


महावीरी व्याख्या चौ. ९: सूक्ष्म रूप धरि सियहिं दिखावा 


॥ श्रीराम ॥ 
मूल (चौपाई)-- 
सूक्ष्म रूप धरि सियहिं दिखावा । 
बिकट रूप धरि लंक जरावा॥ ९ ॥ 


a | ee 


शब्दार्थ--बिकट » भयंकर। 

अर्थ--हे मारुते! आपने सूक्ष्म अर्थात्‌ अत्यन्त लघु बन्दरका रूप धारण 
करके माता सीताको दिखाया और भयंकर रूप धारण करके रावणकी नगरी 
लङ्काको भस्मसात्‌ कर दिया | 


DOD 


व्याख्या-अशोकवाटिकामें हनुमानूजीका इतना लघुतम रूप हुआ कि 
उन्होंने अपनेको वृक्षके पल्लवॉंमें छिपा रक्खा-- 
तरु-पल्लव महँ रहा लुकाई। 
करइ बिचार करौं का भाई॥ 
UGA. ५-९-१ 
अध्यात्म-रायायणमें इन्हें कलविङ्कसमाकारः (अ.रा. ५-३-२०) कहा 
गया है, अर्थात्‌ छोटी गौरैयाके समान इनका आकार था। यहाँ यह शङ्का 
करना निरर्थक है कि मुद्रिका कहाँ रही होगी | मुद्रिका भगवानूके श्रीविग्रहका 
आभूषण होनेसे चिन्मय है। अतः परिस्थितिके अनुसार लघुता एवं गौरव 
उसके लिए सहज है। गीतावलीजीमें सीता-मुद्रिका-संवाद भी वर्णित है। 
मुद्रिका स्पष्ट कहती है-नींद भूख न देवरहि परिहरे को पछिताउ (गी. 
५-४-२)। जो मुद्रिका श्रीसीताजीको श्रीराघवके समाचार सुना सकती है, 
उसकी लघुता एवं गुरुताके विषयमे संदेहको स्थान ही कहाँ? हनुमानूजीके 
लघु रूपको देखकर श्रीसीताजीको लीलापक्षमें संदेह हो गया। पुनः उन्होंने 
भीम रूपकी झाँकीसे मैथिलीके संदेहको दूर किया। यथा-- 


३३ 


चौ. ९: सूक्ष्म रूप धरि सियहिं दिखावा महावीरी व्याख्या 


मोरे हृदय परम संदेहा। 

सुनि कपि प्रगट कीन्ह निज देहा ॥ 

'कनक-भूधराकार शरीरा । 

समर-भयंकर अतिबल बीरा॥ 

सीता मन भरोस तब भयऊ। 

पुनि लघु रूप पवनसुत लयऊ॥ 
-एरा.च.मा. ५-१६-७,८,९ 
बिकट रूप धारि लंक जरावा--लङ्कादहनमें तो इनका विकट रूप 
प्रसिद्ध ही है। विशेष कवितावलीका सुन्दरकाण्ड द्रष्टव्य है। इसी अवसरपर 
रावणको अपना रुद्ररूप प्रदर्शित करने हेतु हनुमानूजीने अपना पञ्चमुखी रूप 


प्रदर्शित किया। 


३४ 


महावीरी व्याख्या चौ. १०: भीम रूप धरि असुर सँहारे 


॥ श्रीराम ॥ 
मूल (चौपाई)-- 
भीम रूप धरि असुर सँहारे। 
रामचंद्र के काज सँवारे॥ १० ॥ 
शब्दार्थ-- थीम > बीभत्स तथा धीरोंको भी त्रास देने वाला। 
अर्थ--आपने महाकालको भी भयभीत करने वाले भीम रूपको धारण 
कर रावणपक्षीय असुरोंका संहार किया एवं भगवान्‌ श्रीरामचन्द्रजीके समस्त 
कार्योको सँवारा। 


DC 


व्याख्या--इनकी भीमता देखकर महाभारत-कालके धुरन्धर वीर भीमने 
भी अपनी आँखें बन्द कर लीं थीं। एक बार द्रौपदीकी रुचिरञ्जनके 
लिए स्वर्णकिञ्जल्कयुक्त कमल लेने भीमसेन श्रीहनुमानूजीके निवासस्थान 
गन्धमादनके निकट कदलीवन पधारे। भीमको उद्धत देखकर हनुमानजी 
वृद्ध बन्दरका रूप धारण कर मार्गमें लेट गए। भीमने मार्ग छोड्नेका 
अनुरोध किया। श्रीआञ्जनेयने सहजतासे कहा, “मैं वृद्ध हुँ, अतः मेरी 
पूँछ उठाकर मुझे इस स्थानसे हटा दो।” भीमकी सभी चेष्टाएँ असफल 
हुईं, पर हनुमानूजीकी पूँछ टस-से-मस न हुई। अपनेको श्रीहत देखकर 
भीमने उस वृद्ध वानरेन्द्रको प्रणाम करके उनका परिचय पूछा। अनन्तर 
अपना परिचय देकर श्रीमारुतिने भीमको संक्षेपमें रामायण-कथा सुनाई। 
पश्चात्‌ अपने कथा-श्रवणमें व्यतिक्रम जानकर श्रीमारुति शीघ्र जानेके लिए 
भीमको आदिष्ट करते हुए बोले 
तदिहाप्सरसस्तात गन्धर्वाश्च तथाऽनघ। 
तस्य वीरस्य चरितं गायन्तो रमयन्ति माम्‌॥ 
म.भा. ३-१४८-२० 


३५ 


चौ. १०: भीम रूप धरि असुर संहारे महावीरी व्याख्या 


अर्थात्‌ “हे भीम! स्वर्गकी श्रेष्ठ अप्सराएँ एवं तुम्बुर आदि कुशलगायक 
गन्धर्व भगवान्‌ श्रीराधवके चारु चरितको गाते हुए मुझे परमानन्द-सुधा- 
सागरमें मग्न किए रहते हैं।” जानेसे पहले भीमने उनके मौलिक रूपको 
देखनेकी इच्छा प्रकट की। तब श्रीहनुमानूजीने अपना स्वर्णशैल-संकाश 
शरीर प्रस्तुत किया, जिसे देखकर भीमने आँखें बन्द कर लीं। यह कथा 
महाभारतके वनपर्वमें स्पष्ट है। इसीका उद्धरण गोस्वामीजीने कवितावलीपें 
प्रस्तुत किया हे--कौनके तेज बलसीम भट भीम-से भीमता निरखि 
कर नयन ढाँके (क. ६-४५)। 
असुर सँहारे--असुर-संहारका क्या कहना! आज्ञनेयके संग्रामकी 
प्रशंसा श्रीरामचन्द्र स्वयं करते हैं-- 
हाथिन सों हाथी मारे घोरे सों सँघारे घोरे 
रथन सों रथ बिदरनि बलवान की। 
चंचल चपेट चोट-चरन चकोट चाहे 
हहरानि फौजें भहरानी जातुधान की। 
बार बार सेवक-सराहना करत राम 
तुलसी सराहै रीति साहिब सुजान की। 
लाँबी लूम लसत लपेटि पटकत भट 
देखौ देखौ लखन लरनि हनुमान की॥ 
क. ६-४० 
रामचंद्र के काज संवारे-श्रीरामजीके समस्त कार्यांको हनुमान्‌जीने 
सजा दिया। भाव यह है कि रावणादिका वध राघवकी इच्छासे हो सकता 
था, पर विभीषणादिका उद्धार आझ्जनेयके बिना कथमपि संभव नहीं था। 
कारण कि जब तक जीव रघुनाथजीके सम्मुख नहीं होता, तब तक उसके 
पाप नष्ट नहीं होते। यथा-- 


३६ 


महावीरी व्याख्या चौ. १०: भीम रूप धरि असुर सँहारे 


सनमुख होइ जीव मोहि जबहीं। 
जन्म कोटि अघ arate तबहीं॥ 

UAT ५-४४-२ 
श्रीरघुनाथजी समस्त प्राणिमात्रके सम्मुख होकर भी, यथा-सन्मुख 
सब की ओर (रा.च.मा. ३-१२), जीवकी सम्मुखताके बिना उसका 
कल्याण नहीं कर सकते। अतः गोस्वामीजी यह अनुरोध करते हैं कि अनादि 
कालसे भगवत्पाद-पद्म-विमुख इस जड़ जीवको श्रीमन्मारुतिके बिना कौन 
श्रीराम-सम्मुख कर सकता है? यथा-- 

आते आञ्जनेय न जो व्याकुल धरा पै आज 
क्षुधित जनों को भक्ति-अमिय पिलाता कौन। 
कौन दरशाता रामधाम का पवित्र पंथ 
राम-नाम-मञ्जु-मणिदीपक जलाता कौन। 
कौन सरसाता उर-भाव-सरसीरुह को 
राम-प्रेम मधुर सुमोदक खिलाता कौन। 
राम-गुण गायक बनाता कौन गिरिधर को 
मुझ-से पतित को पथ सुमति दिलाता कौन॥ 
आते आञ्जनेय जो न अमल अवनि पै आज 
वैष्णवों की विजय-वैजयन्ती फहराता कौन। 
कौन लाँघ जाता शतयोजन पयोनिधि को 
मैथिली का विरह-दवानल बुझाता कौन। 
कौन लिपटाता रघुबीर-पद-पङ्कज में 
राजीव-नयन के नयन-नीर से नहाता कौन। 
साधन-विहीन दृगहीन मूढ़ गिरिधर को 
मानस-मन्दाकिनी में मज्जन कराता कौन॥ 


३७ 


चौ. १०: भीम रूप धरि असुर संहारे महावीरी व्याख्या 


इस प्रकार स्पष्ट है कि आज्ञनेयका चरित्र श्रीरघवजीकी लीलाका शृङ्गार 
है और यही सँवारे पदका स्वारस्य है । यथा--काज महाराज के समाज 
सब साजे हें (ह.बा. १५) और सकल समाज-साज साजे रघुबर के 


(ह.बा. ३३) | 
© 

महावीरी व्याख्या चौ. ११: लाय सँजीवनि लखन जियाये 


॥ श्रीराम ॥ 
मूल (चौपाई)-- 
लाय सँजीवनि लखन जियाये। 
श्रीरघुबीर हरषि उर लाये॥ ११ ॥ 
शब्दार्थ सँजीवनि > द्रोणाचलसे लाई हुई मृतसंजीवनी। 
अर्थ-हे पवननन्दन! आपने द्रोणाचलसे मृतसंजीवनी ले आकर 
श्रीलक्ष्मणको जिलाया तथा रघुवीर रामभद्रजूने प्रसन्नतासे आपको अपने 
हृदयसे लगा लिया। 


Do 


व्याख्या-कालके विजेता मेघनादने कालस्वरूप श्रीलक्ष्मणको 
वीरघातिनी शक्तिसे मूर्च्छित किया। अनन्तर करालं महाकालकालं 
कृपालं (रा.च.मा. ७-१०८-२) श्रीहनुमान्‌जी मूर्च्छित कालको कालातीत 
श्रीराघवके पास ले आए तथा उन्होंने सुषेणके निर्देशानुसार संजीवनी ले 
आकर श्रीलक्ष्मणको प्राणदान दिया एवं श्रीराघवके मङ्गलमय परिष्वङ्गका 
अनुभव किया। यथा-- 
हरषि राम Yes हनुमाना। 
अति कृतज्ञ प्रभु परम सुजाना॥ 


UWA. ६-६२-१ 


३९ 


चौ. १२: रघुपति कीन्ही बहुत बड्डाई महावीरी व्याख्या 


॥ श्रीराम ॥ 
मूल (चौपाई)-- 
रघुपति कीन्ही बहुत बड़ाई। 
तुम मम प्रिय भरतहिं सम भाई॥ १२ ॥ 


oD 


शब्दार्थ रघुपति > रघुवंशके स्वामी, अथवा रघु अर्थात्‌ जीवमात्रके 
स्वामी श्रीराम। लाङ्कन्ते पापपुण्यानि ये ते रघवो जीवास्तेषां पति: इति 
रघुपतिः। 

अर्थ-रघुकुलके स्वामी तथा समस्त प्राणिमात्रके ईश्वर श्रीरामचन्द्रजीने 
आपकी बड़ी प्रशंसा की और कहा कि तुम मुझे भाई भरतके समान प्रिय 
हो। 


Do 


व्याख्या थाई शब्दका अन्वय भरतहि शब्दके साथ ही उचित 
होगा, अर्थात्‌ ' भाई भरतके समान तुम मुझे प्रिय हो '। हनुमान्‌जीके साथ 
भाई शब्दका अन्वय करनेसे सुनु सुत तोहि उरिन मैं नाहीं (रा.च.मा. 
५-३२-७)--इस अर्धालीकी एकवाक्यता नहीं संगत होगी क्योंकि यहाँ 
श्रीराघवने आञ्जनेयको पुत्र कहा | ध्यान रहे कि श्रीलक्ष्मणसे श्रीहनुमानूजीका 
इतना वैशिष्टय़ अवश्य है कि श्रीरघुनाथजी श्रीलक्ष्मणजीको भाई तथा पुत्र 
दोनों मानते हैं। भाई, यथा-अस जिय जानि सुनहु सिख भाई (रा.च.मा. 
२-७१-१) । पुत्र, यथा-अब अपलोक शोक सुत तोरा (रा.च.मा. ६-६१- 
१३) । पर हनुमान्‌जीको केवल पुत्र-रूपमें ही स्वीकारते हैं, यथा-सिय- 
सुखदायक दुलारो रघुनायक को (ह.बा. १०)। 


G 

महावीरी व्याख्या चौ. १३: सहसबदन तुम्हरो जस गावैं 


॥ श्रीराम ॥ 
मूल (चौपाई) 
सहसबदन तुम्हरो जस गावैं। 
अस कहि श्रीपति कंठ लगावैं॥ १३ ॥ 


DC 


शब्दार्थ--सहसबदन > शेष। श्रीयाति > सीतापति श्रीराम । 
अर्थ--सहस्त्र मुख वाले शेष तुम्हारा यश गाते हैं तथा गाते रहेंगे। ऐसा 
कहकर श्रीसीताके पति श्रीराम हनुमानूजीको बार-बार गलेसे लगा रहे हैं। 


Se रण 


व्याख्या--श्रीहनुमानूजीकी यह ध्यान-झाँकी श्रीलक्ष्मण-मूर्च्छा- 
समाप्तिके पश्चात्‌-कालकी है। श्रीलक्ष्मणजीको मूर्च्छामुक्त देखकर उन्मुक्त 
कण्ठसे प्रशंसा कर श्रीराघवजीने हनुमानूजीको गलेसे लगा लिया। 
सहसबदन यहाँ श्रीलक्ष्मणजीके लिए अभिप्रेत है। यथा-- 
शेष सहस्त्र शीष जग कारन। 
जो अवतरेउ भूमि भय दारन॥ 

-रा.च.मा. १-१७-७ 
भाव यह है कि आञ्जनेय! तुम्हारे इस परम पावन यशको सहस्रमुख 
शेषावतार श्रीलक्ष्मण भी गाते रहेंगे, क्योंकि रणशय्यापर शान्त हुए अनन्तको 
भी तुमने जीवनदान दिया। 

चौ. १४: सनकादिक ब्रह्मादि मुनीशा महावीरी व्याख्या 


॥ श्रीराम ॥ 
मूल (चौपाई)-- 
सनकादिक ब्रह्मादि मुनीशा । 
नारद सारद सहित अहीशा॥ १४ ॥ 


oD 


शब्दार्थ-सनकादिक > सनक, सनन्दन, सनातन, एवं सनत्कुमार 
(ये चार ब्रह्माजीके प्रथम ऊध्वरिता पुत्र हैं) | 

अर्थ--श्रीराघव प्रशंसाके शब्दोंमें कह रहे हैं, “हे वत्स! तुम्हारे इस 
परम पावन यशको न केवल शेष अपितु सनकादिक ऊर्ध्वरेता ऋषि, ब्रह्मादि 
देवगण, मुनियोंमें श्रेष्ठ भगवान्‌ नारद, और सरस्वतीके सहित अहीश्वर 
(विष्णु व शंकर) भी गाते रहेंगे।” 

व्याख्या-इस चौपाईमें भी पूर्व क्रिया wee अन्वय होगा। भाव 
यह है कि तुम्हारा लक्ष्मण-जीवनदान-रूप परम पावन यश त्रिलोकविदित 
हो जाएगा। अतः पातालमें शेष, मर्त्यलोकमें सनकादि एवं नारद, तथा 
स्वर्गलोकमें ब्रह्मादि, शारदा, एवं विष्णु तथा शंकर भी गाएँगे। पूर्वमें 
शेषके लिए सहसबदन शब्दका प्रयोग हो चुका है। अतः यहाँ अहीशा 
पद अहितल्पवासी विष्णु यद्वा अहिकौपीनधारी श्रीशिवका बोधक है। 
यथा विष्णु-जौ अहि सेज शयन हरि करहीं (रा.च.मा. १-६९-५)। 
शिव-जटा मुकुट अहि मौर सँवारा (रा.च.मा. १-९२-१), कुंडल 
कंकन पहिरे व्याला (रा.च.मा. १-९२-२), भुजग भूति भूषन त्रिपुरारी 


(रा.च.मा. १-१०६-८) आदि। 

महावीरी व्याख्या चौ. १५: जम कुबेर दिगपाल जहाँ ते 


॥ श्रीराम ॥ 
मूल (चौपाई)-- 
जम कुबेर दिगपाल जहां ते। 
कबि कोबिद कहि सकें कहाँ ते॥ १५ ॥ 
शब्दार्थ--कोबिद (कोविद) * वेदज्ञ। कोर्वेदस्य विदो aa कोविदः 
परिकीर्तितः। को अर्थात्‌ वेदका विद अर्थात्‌ जाननेवाला। इस प्रकार 
कोविक्-वेदज्ञ। 
अर्थ--यम, कुबेर आदि यावन्मात्र दिक्पाल हैं, वे भी तुम्हारा यह यश 
गाते रहेंगे। इस अनन्त यशको सामान्य कवि एवं वेदज्ञ विद्वान्‌ कहाँसे कह 
सकते हैं? 


Do 


व्याख्या--यहाँ जहाँ ते शब्दके साथ पूर्व क्रिया गार्वैका अन्वय 
होगा। श्रीहनुमान्‌-चालीसाकी प्रथम चौपाईसे लेकर दसवीं चौपाई तक 
गोस्वामीजीने श्रीरामजीके वात्सल्य-भाजन श्रीआञ्जनेयके मङ्गलमय स्वरूप 
तथा गुणका वर्णन किया। अनन्तर ग्यारहवीं चौपाईसे बीसवीं चौपाई तक 
श्रीहनुमान्‌जीके श्रीराघव-यशोभूमिका रूप चारु चरित्रका वर्णन कर रहे 
हैं। जिसमें ग्यारहवीं चौपाइसे पन्द्रहवीं चौपाई तक लक्ष्मणमूर्च्छा-प्रसंगमें 
प्रस्तुतकी हुई हनुमान्‌जीकी महत्तम भूमिकाका वर्णन है। मानो यही पाँच 
चौपाइयाँ पञ्चाक्षर महामन्त्रके तात्पर्यके रूपमें कही गई हैं। 

लक्ष्मणमूर्च्छा-प्रसंगका दार्शनिक तात्पर्य बड़ा मनोरञ्जक तथा साभिप्राय 
है। जैसे मेघनादकी शक्तिसे मूर्च्छित श्रीलक्ष्मणको आञ्जनेयजीने द्रोणाचलसे 
संजीवनी लाकर जीवनदान दिया, उसी प्रकार आसक्ति-रूप वीरघातिनीसे 
मूर्च्छित हम जीवोंको वैराग्यवान्‌ सन्त रामनाम-रूप हनुमानजी सहुरु 
सुषेण वैद्यकी अनुमतिसे वेद-पुराण-रूप द्रोणाचलमें वर्तमान, रामभक्ति- 


BR 


चौ. १५: जम कुबेर दिगपाल जहाँ ते महावीरी व्याख्या 


रूप संजीवनी ले आकर श्रीरामतत्त्व-रूप जीवनदान देते रहें, इसी उद्देश्यसे 
श्रीहनुमान्‌-चालीसामें यह प्रसंग निबद्ध किया गया। 
दिक्पाल आठ हैं (इन्द्र, ईशान, कुबेर, अग्नि, वरुण, वायु, यम, और 


नैऋत्य) । 
‘0 


SC 


महावीरी व्याख्या चौ. १६: तुम उपकार सुग्रीवहिँ कीन्हा 


॥ श्रीराम ॥ 
मूल (चौपाई)-- 
तुम उपकार सुग्रीवहिं कीन्हा। 
राम मिलाय राज-पद दीन्हा॥ १६ ॥ 


DOD 


शब्दार्थ उपकार > भलाई। 
अर्थ--आपने सुग्रीवका महान्‌ उपकार किया तथा उन्हें श्रीरामजीका 
दर्शन कराकर किष्किन्धाका साम्राज्य दे दिया। 
व्याख्या-भाव यह है कि आपके बिना सुग्रीव कुछ भी नहीं कर पाते। 
पहले उन्हें श्रीरामजीको देखकर भय हुआ, पर उन्होंने जब आपकी पीठपर 
बैठे हुए श्रीरामजीको देखा तभी सम्यक्‌ दर्शन हुआ। क्योंकि परमात्माका 
सम्यक्‌ दर्शन सन्त-दृष्टिके बिना संभव नहीं है। यथा-- 
तहँ रह सचिव सहित सुग्रीवा। 
आवत देखि अतुल-बल-सींवा॥ 
अति सभीत कह सुनु हनुमाना। 
पुरुष जुगल बल-रूप-निधाना॥ 
--रा.च.मा. ४-१-२,३ 
पश्चात्‌ सम्यक्‌ दर्शन 
जब सुग्रीव राम we देखा। 
अतिशय जन्म धन्य करि लेखा॥ 
--रा.च.मा. ४-४-६ 
राम मिलाय--श्रीरामजीसे मिलनेकी सुग्रीवमें कोई योग्यता नहीं थी, 
पर आपने अपनी विशेष कृपाके आधारपर श्रीरामजीको सुग्रीवके पास ले 
जाकर उन्हें कृतकृत्य किया। अत: आज्ञनेयको सुग्रीबदु: खैकबन्धु (वि. प. 

चौ. १६: तुम उपकार सुग्रीवहिं कीन्हा महावीरी व्याख्या 


२७-२) कहा गया है। 

राज-पद दीन्हा--भाव यह है कि आपने सुग्रीवको राजपद एवं WATE 
देकर मुक्ति तथा भुक्ति दोनोंका अधिकारी बना दिया है। वैसी ही कृपा हम 
असमर्थ जीवोंपर भी करें। 


४६ 


महावीरी व्याख्या चौ. १७: तुम्हरो मंत्र बिभीषन माना 


॥ श्रीराम ॥ 
मूल (चौपाई)-- 
तुम्हरो मंत्र बिभीषन माना। 
लंकेश्वर भए सब जग जाना॥ १७ ॥ 


——————————— ODS 


शब्दार्थ मंत्र > भगवत्प्रपत्तिसिद्धान्त। 
अर्थ-हे आञ्जनेय! विभीषणने आपके रामप्रेम-रूप मूलमन्त्रको 
स्वीकारा। उसके परिणामस्वरूप वे लङ्काके कल्पान्त शासक स्वामी बन 
गए। यह सारा संसार जानता है। 
व्याख्या-विभीषणने लङ्कामें अपर रात्रिकालके प्रथम साक्षात्कारके 
अनन्तर निराशा भरे स्वरमें आञ्जनेयसे कहा-- 
तात कबहुँ मोहि जानि अनाथा। 
करिह कृपा भानुकुल-नाथा॥ 

UAT, ५-७-२ 
अर्थात्‌ भानुकुलनाथ श्रीरामने भानुपुत्र सुग्रीवपर कृपाकी क्योंकि वह उनके 
कुलप्रवर्तकका पुत्र है, पर मुझमें कोई पात्रता नहीं है। श्रीआञ्जनेयने कहा, 
“ विभीषण! भगवत्स्मरण ही उनकी कृपाका एकमात्र असाधारण साधन 
है।” यथा 

जानतहुँ अस स्वामि बिसारी। 
फिरहिं ते काहे न होहिं दुखारी॥ 

--रा.च.मा. ५-८-१ 
इसी मन्त्रने विभीषणको लङ्केश्वर बना दिया। अथवा, श्रीहनुमान्‌जीने 
विभीषणजीसे कहा, “विभीषण! पिताके बिना तुम अधूरे हो और माताके 
बिना मैं अधूरा हूँ। तुम मुझे सीता माताके दर्शन करा दो और मैं तुम्हें पिता 

चौ. १७: तुम्हरो मंत्र बिभीषन माना महावीरी व्याख्या 


श्रीरामके दर्शन करा दूँगा।” यथा-- 
तब हनुमंत कहा सुनु भ्राता। 
देखी चहउँ जानकी माता॥ 

-एरा.च.मा. ५-८-४ 
तब विभीषणने एक युक्ति बताई कि आप मेरा अर्थात्‌ विभीषणका रूप 
धारण करके अशोकवाटिकामें प्रवेश करें। आपको कोई भी राक्षस पहचान 
नहीं सकेगा क्योंकि अशोकवाटिकामें मैं अर्थात्‌ विभीषण तथा रावण ये दो 
ही पुरुष जा सकते हैं। हनुमानूजीने वैसा ही किया-- 

जुगुति बिभीषन सकल सुनाई। 
चलेउ पवनसुत बिदा कराई॥ 
धरि सोइ रूप गयउ पुनि तहवाँ। 
बन अशोक सीता रह जहवाँ॥ 
>रा.च.मा. ५-८-५,६ 
विभीषणके इसी मन्त्रने (जिसे हनुमानूजीने माना) हनुमान्‌जीको सीताजीके 
दर्शन करा दिये। उसके बदले हनुमानूजीने विभीषणको श्रीरामजीके दर्शन 
कराकर उन्हें लङ्काधिपति बना दिया। इसीलिए गोस्वामीजीने कहा--जयति 
भुवनैकभूषण विभीषणवरद (वि.प. २६-६)। 
हनुमानूजीने सुग्रीव तथा विभीषण इन दो महानुभावोंको भगवानूसे जोड़ा। 
एकके यहाँ प्रभुको ले गए और एकको प्रभुके पास ले आए। सुग्रीवको 
प्रभुका प्रभाव सुनाकर एवं विभीषणको प्रभुका स्वभाव समझाकर। उसी 
प्रकार हम विषयी साधकोंको भी प्रभु-कृपाका अनुभव कराएँ। 


४८ 


महावीरी व्याख्या चौ. १८: जुग सहस्र जोजन पर भानू 


॥ श्रीराम ॥ 
मूल (चौपाई)-- 
जुग सहस्त्र जोजन पर भानू । 
लील्यो ताहि मधुर फल जानू॥ १८ ॥ 


OD 


शब्दार्थ- जुग सहस्त्र जोजन > जुग अर्थात्‌ अनेक हजार योजन। 
भानू > Tal 
अर्थ- हे केसरीकुमार! धरातलसे हजारों योजन किंवा अनेकों हजार 
योजन दूर ऊपर वर्तमान सूर्यनारायणको आपने अपने जन्मके एक दिन 
बाद मधुर फलकी भ्रान्तिसे निगल लिया था। 
व्याख्या- युग शब्दका युगलपर्याय होनेसे 'दो-दो' एवं 'एकसे 
अनेक' अर्थ भी होता है। वस्तुतः संस्कृतमें शतसे ऊपरकी 
संख्याएँ अनन्तवाचिका होती हैं। यथा--शताधिका: समा: संख्या 
गेयाश्चानन्त्यवाचिकाः। इस दृष्टिसे जुग सहस्त्र जोजन का अर्थ होगा 
* अगणित योजन'। यह घटना संभवतः कार्तिक कृष्ण अमावस्याकी है। 
अमावस्याको ही अपनी सन्धिमें राहु सूर्यग्रहणकी परिस्थिति प्रस्तुत करता 
है। श्रीहनुमान्‌जीका प्राकट्य कार्तिक कृष्ण चतुर्दशी मङ्गलवारको प्रभात- 
वेलामें मेष लग्न तथा स्वाति नक्षत्रमें श्रीअञ्जनाके गर्भसे हुआ था। यथा-- 
ऊर्जे कृष्णचतुर्दश्यां भौमे स्वात्यां कपी श्वर: । 
मेषलग्नेऽञ्जनागर्भात्प्रादुर्भूतो स्वयं शिवः॥ 
--अ.सं. 
वाल्मीकिके अनुसार सूर्यनारायणपर आञ्जनेयजीके आक्रमण ही की चर्चा 
है तथा SAH द्वारा इनके वाम हनु (ठोड़ी) पर वज़्का प्रहार हुआ, पर उसमें 
कोई विकृति नहीं आई। इसलिए प्राशस्त्य अर्थमें मतुपू प्रत्यय करके परम 

पराक्रमी इन्द्रने इनका नाम हनुमान्‌ रखा। कुछ लोग वामो हनुरभज्यत 
(ATW. ४-६५-२२) का अर्थ करते हैं कि वामो हनुर्भनो5 भवत्‌ अर्थात्‌ 
हनुमान्‌जीका ' वाम हनु किञ्चित्‌ भङ्ग हो गया'। यह अर्थ उन्होंने WH धातुसे 
(भञ्जाँ आमर्दने, धा.पा. १४५३) निष्पन्न अभज्यत शब्दके आधारपर 
किया है। पर अभज्यत रूप भज्‌ धातुसे (भजँ सेवायाम्‌, धा.पा. ९९८) 
कर्मवाच्यमें लङ्लकारके प्रथमपुरुषके एकवचनमें भी निष्पन्न होता है। 
अभज्यत असेव्यत सेवितोऽभवत्‌ अर्थात्‌ इन्द्रके ATA हनुमानूजीका वाम 
हनु सेवित हुआ, टूटा नहीं, इसलिए इन वानरका आजसे हनुमान्‌ नाम 
विख्यात होगा। क्योंकि यदि श्रीहनुमानका हनु टूट गया होता, तब हनुमान्‌ 
शब्दमें मतुप्‌ प्रत्यय कैसे निष्पन्न होता? क्योंकि मतुपू प्रत्यय सत्ता और 
प्रशंसा अर्थमें होता है-- 
भूमनिन्दाप्रशंसासु नित्ययोगेऽतिशायने। 
सम्बन्धेऽस्तिविवक्षायां भवन्ति मतुबादयः ॥ 
ALTA, ५-२-९४ 
भाष्यकारके उदाहरणोंके अनुसार निन्दा अर्थमें इनि प्रत्यय होता है, तथा 
प्रशंसा अर्थमें मतुप्‌ ही होता है। जैसे किसी निर्धनको धनवान्‌ नहीं कहा 
जा सकता, उसी प्रकार टूटे हुए हनु वाले व्यक्तिको हनुमान्‌ कैसे कहा 
जाएगा? विनयपत्रिकामें भी गोस्वामीजी इसी सिद्धान्तकी पुष्टि करते हैं, 
यथा--जाकी चिबुक-चोट चूरन किए रद-मद कुलिश कठोर को 
(वि.प. ३१-४)। 
इस प्रकार स्पष्ट है कि वाल्मीकीय-रामायणके अनुसार हनुमानजीने 
सूर्यको निगला नहीं, पर हनुमान्‌-चालीसामें लील्यो ताहि मधुर फल 
जानू कह रहे हैं। इस पक्षकी पुष्टि गोस्वामीजी विनयपत्रिकामें करते 
हैं-चंडकर-मंडल-ग्रासकर्त्ता (वि.प. २५-२)। इस विरोधका समाधान 
कल्पभेदसे हो जाता है। वाल्मीकि-कथामें हनुमानूजीने सूर्यनारायणको नहीं 


ko 

ग्रसा था, विनयपत्रिका तथा हनुमान्‌-चालीसाके घटना-कल्पमें ग्रस लिया 
था। देवताओंकी विनतीपर छोड़ा। सूर्यनारायणको ग्रसना असंभव नहीं है 
क्योंकि कार्य कारणमें विलीन होते हें । अत: तेजस्तत्त्व-रूप सूर्य वायुतत्त्व- 
रूप हनुमान्‌में विलीन हों, यह अत्यन्त उचित है | 

विशेष--मनुष्योंका एक चतुर्युग--जिसमें संध्या और संध्यांश 
सहित १२,००० देववर्ष होते है--देवाँका एक युग कहलाता है। 
यथा--एतद्दादशसाहर्र देवानां युगमुच्यते (म.स्मृ. १-७१) ।' तदनुसार 
यहाँ प्रयुक्त जुग (संस्कृत: युग) शब्द 'देवयुग' वैकल्पिक अर्थ ग्रहण 
करनेपर १२,०००की संख्याका वाचक हुआ। सहस्त्र शब्द १,०००का 
वाचक है ही और जोजन (संस्कृत: योजन) शब्द ८ मीलका परिमाण 
है। इस प्रकार जुग सहस्त्र जोजनका एक और अर्थ हुआ १२,००० 
सहस्र योजन- अर्थात्‌ १,२०,००,००० योजन अथवा ९,६०,००,००० मील | 
संभवतः यह ज्योतिषविद्‌ गोस्वामी तुलसीदासजीके द्वारा दी हुई पृथ्वीसे 
सूर्यकी दूरीकी गणना है।* ऐसा भी प्रतीत होता है कि खगोलीय दूरियोंके 
मापनमें समयकी इकाई (युगका सर्वप्रथम प्रयोग गोस्वामीजीने ही किया 
er 

१ इस श्वोकपर अपने मनुभाष्यमें मेधातिथिने मनुष्योंके द्वादश सहस्त्र चतुर्युगोंको देवोंका एक 
युग कहा है, पर कुछ्दूकभट्टने इस अर्थका सप्रमाण खण्डन करते हुए द्वादश सहस्र CATT अर्थात्‌ 
एक चतुर्युगको ही देवयुग सिद्ध किया है--संपादक। 


२ Vaman Shivram Apte (1985) [1890]. The Practical Sanskrit-English 
Dictionary (4th ed.). Delhi: Motilal Banarsidass, p. 789: “A measure of 


distance equal to four Krosas or eight or nine miles.”—संपादक। 

रैसन्‌ २०१२में पारित अन्ताराष्ट्रिय खगोलीय सङ्घके बी-२ प्रस्ताव के अनुसार सूर्यकी पृथ्वीसे 
औसत दूरी ९,२९,५५,८०७ मील है। इस आधुनिक वैज्ञानिक मानसे उपर्युक्त संभावित मान ३.३ 
प्रतिशत अधिक है-संपादक। 

४ प्रकाश-वर्ष (light-year) इकाईके सर्वप्रथम प्रयोगका श्रेय जर्मनीके वैज्ञानिक फ्रीड़िश 
बेसेल (१७८४-१८४६)को दिया जाता है-संपादक। 

॥ श्रीराम ॥ 
मूल (चौपाई)-- 
प्रभु-मुद्रिका मेलि मुख माहीं। 
जलधि लाँधि गये अचरज नाहीं ॥ १९ ॥ 


1 C2200 2@—— 


शब्दार्थ--मेलि > डालकर। जलधि > समुद्र। 
अर्थ--प्रभो! आप श्रीरामजीकी दी हुई रामनामाङ्कित मुद्रिकाको मुखमें 
लेकर शतयोजन-विस्तीर्ण समुद्रको लाँघ गए, इसमें कोई आश्चर्य नहीं है। 


a | 


व्याख्या--दो शरणागतियोंमें प्रधान भूमिकाका निर्देश कर हनुमानजीमें 
तारणत्व गुणका वर्णन किया। अब तरणत्वका वर्णन कर रहे हैं। अर्थात्‌ 
हनुमानजी सुग्रीव एवं विभीषणको सागरसे तारकर स्वयं भी तर जाते हैं। 
सुग्रीवके लिए नाम-सेतु तथा विभीषणके लिए कृपा-सेतुकी व्यवस्था करते 
हैं, एवं स्वयं प्रभु-मुद्रिकाको मुखमें लेकर राम-नामामृत चूसते हुए कौतुकमें 
समुद्रको पार करते हैं। यथा-- 
कौतुक सिंधु नाघि तव लंका। 
आयउ कपि-केहरी अशंका॥ 


"णरा.च.मा. ६-३६-४ 


ष्र 

॥ श्रीराम ॥ 
मूल (चौपाई)-- 
दुर्गम काज जगत के जे ते। 
सुगम अनुग्रह तुम्हरे ते ते॥ २० ॥ 


oD 


शब्दार्थ दुर्ग » कठिन। सुगम » सरल। अनुग्रह > कृपा। 
अर्थ- हे महावीरजी! संसारके जितने भी कठिन-से-भी-कठिन कार्य 
हैं, वे सब आपकी कृपासे सरल हो जाते हैं। 


DC 


व्याख्या-क्योँकि आप सुग्रीव तथा विभीषणके लिए तारण एवं स्वयं 
तरण हैं तथा जटिल-से-जटिल कार्य आपने किया है। यथा-- 
मन को अगम तन सुगम किये कपीश 
काज महाराज के समाज साज साजे हैं। 
देव बंदीछोर रनरोर केसरी-किसोर 
जुग जुग जग तेरे fore बिराजे हैं। 
बीर बरजोर घटि जोर तुलसी की ओर 
सुनि सकुचाने साधु खल-गन गाजे हैं। 
बिगरी सँवारि अँजनीकुमार कीजे मोहि 
जैसे होत आये हनुमान के निवाजे हैं॥ 
-ह.बा. १५ 
यहाँ आञ्जनेयके चरित्र-वर्णका उपसंहार करके अब कृपाकी 
आवश्यकताका उपपादन करते हैं। 

॥ श्रीराम ॥ 
मूल (चौपाई)-- 
राम-दुआरे तुम रखवारे। 
होत न आज्ञा बिनु पैसारे॥ २१ ॥ 


oD 


शब्दार्थ पैसारे > प्रवेश | 

अर्थ- हे अञ्जनीपुत्र! आप श्रीरामभद्रजूके राजद्वारके रक्षक, प्रतिहार, 
द्वारपाल हैं। आपकी आज्ञाके बिना किसीका भी श्रीरामजीके परमधाममें 
प्रवेश नहीं हो सकता। 


Doo 


व्याख्या--श्रीरामोपासनामें श्रीहनुमानूजीकी कृपा परम उपादेय हे 
क्योंकि ये ही राजाधिराजके जागरूक द्वारपाल हैं। इनकी प्रतिकूलतामें 
जीवको श्रीराघवका आनुकूल्य नहीं प्राप्त हो सकता। अन्यत्र द्वारपाल 
स्वामीकी आज्ञासे आगन्तुकको भवनमें प्रविष्ट करता है, पर यहाँ तो स्वामी 
एवं सेवककी इतनी एकता है कि आञ्जनेयकी आज्ञा ही सर्वोपरि हो जाती 
है। सुग्रीव एवं विभीषणकी शरणागतिमें प्रभुसे बिना पूछे ही इन्होंने दोनोंको 
प्रवेशपत्र दे दिया; कारण कि वे अपने प्रभुसे इतने एकरूप हो चुके हैं कि 
इनके विरुद्ध कभी कोई चेष्टा करते ही नहीं और श्रीरामजी भी आञ्जनेयका 
अदब मानते हैं। यथा-सेबक स्योकाई जानि जानकीश मानै कानि 
(ह.बा. १२)। 

पैसारे शब्द पदसार शब्दका TEA है। पदेन पादेन सरणं सार: पदसारः 
प्रवेश इत्यर्थः। यह शब्द प्रवेशके अर्थमें श्रीमानसजीमें भी प्रयुक्त हुआ है। 
यथा-अति लघु रूप धरौं निशि नगर करौं पैसार (रा.च.मा. ५-३)। 

भगवान्‌के अन्य द्वारपाल श्रीआञ्जनेयके समान नहीं देखे जाते। कहीं- 
कहीं तो स्वामीको सूचित किए बिना ही प्रतिहार अपनी उच्छुङ्खलताके 


Qs 

कारण आगन्तुकको बहुत क्षुब्ध किया करते हैं। इस विषयकी स्पष्टताके 
लिए भागवतके तृतीय स्कन्धका जय-विजय-उपाख्यान द्रष्टव्य है। 
सनकादिक एक बार भगवान्‌ मधुसूदनके दर्शनार्थ श्रीवैकुण्ठ धाम पधारे। 
छ: द्वारोंको सहजतया लाँघकर वे सप्तम द्वारको भी लाँघनेकी चेष्टा कर रहे 
थे कि उनका यह स्वतन्त्रतापूर्वक व्यवहार भगवानूके प्रिय द्वारपाल जय- 
विजयको नहीं भाया। सन्तोंका व्यक्तित्व चमत्कार-शून्य तथा नमस्कार- 
प्रधान हुआ करता है। उनकी रहनीमें संसारका दिखावा तथा आडम्बर नहीं 
होता। सनक, सनन्दन, सनातन, सनत्कुमारको यह आशाभीनथीकि 
उन जैसे विधि-निषेधसे बहिर्भूत परम अन्तरङ्गतम भगवत्प्रेमी महात्माओंके 
साथ भी द्वारपालसे आदेश-रूप निरर्थक सांसारिक औपचारिकताकी अपेक्षा 
की जाएगी। जय-विजयने उन पञ्चवर्षीय दिगम्बर मुनिकुमारोंको बिना 
अनुमतिके ही भगवन्मन्दिरमें प्रवेश करते देख ईषत्‌ क्रोधजडीभूत होकर 
परिहासपूर्वक अपने बेंतका प्रहार कर नीचे गिरा दिया। जय-विजयका 
यह स्वभाव भगवान्‌ तथा भगवानूके भक्त दोनोंके लिए प्रतिकूल था। 
भागवतकारने वेत्रेण चास्खलयताम्‌का प्रयोग किया है। स्खलनका अर्थ 
होता है गिरना। अस्खलयताम्‌ प्रेरणार्थक णिजन्त रूप है, जिसका अर्थ 
होता है “उन दोनोंने गिरा दिया'। यथा-- 

तान्‌ वीक्ष्य वातरशनांश्चतुरः कुमारान्‌ 

वृद्धान्दशार्धवयसो विदितात्मतत्त्वान्‌। 

वेत्रेण चास्खलयतामतदर्हणांस्तौ 

तेजो विहस्य भगवत्प्रतिकूलशीलौ॥ 

भा.पु. ३-१५-३० 

इस उद्दण्डताकी पराकाष्ठासे वीतराग महर्षियोंका भी हदयसागर क्रोधकी 
लहरसे कुछ क्षुब्ध-सा हो गया। तथा वे बोल पड़े, “तुम सर्वान्तर्यामी परम 
कृपालु प्रभु भगवान्‌ विष्णुके पार्षद होनेके योग्य नहीं हो। आज भी तुम्हारा 


५५ 


चौ. २१: राम-दुआरे तुम रखवारे महावीरी व्याख्या 


हृदय महत्त्वाकाङ्खाकी आगसे जल रहा है। अतः इस अपराधका उचित 
दण्ड ही तुम्हारे लिए उपयुक्त है। तुम काम, क्रोध, लोभ इन तीनोंसे पीड़ित 
हो। इसलिए तीन पापिष्ठ लोकोंमें जाओ।” अर्थात्‌ प्रथम जन्ममें क्रोध-प्रधान 
दैत्य बनो (हिरण्यकशिपु और हिरण्याक्ष), द्वितीय जन्ममें काम-प्रधान राक्षस 
बनो (रावण और कुम्भकर्ण), एवं तृतीय जन्ममें लोभ-प्रधान दानव-रूप 
मानवताहीन मानव (शिशुपाल और दन्तवक्र) बनो । यहाँ तीन जन्म पर्यन्त 
पापिष्ठ लोकोंमें जानेका शाप भी साभिप्राय था। सनकादि महर्षियोंने जय- 
विजयको तीन जन्मके लिए इस कारण शाप दिया कि जय-विजयने उन्हें 
तीन-तीन बेंत लगाये थे। यही त्रय इमे शब्दके प्रयोगका कारण प्रतीत होता 
है, यथा-- 
तद्वाममुष्य परमस्य विकुण्ठभर्तुः 
कर्तृ प्रकृष्टमिह धीमहि मन्दधीभ्याम्‌। 
लोकानितो व्रजतमन्तरभावदृष्य़ा 
पापीयसस्त्रय इमे रिपवोऽस्य यत्र॥ 
भा.पु. ३-१५-३४ 
गोस्वामीजी भी इस प्रसंगकी चर्चा मानसजीमें बड़े ही रोचक STA करते 
हैं 
द्वारपाल हरि के प्रिय दोऊ। 
जय अरु विजय जान सब कोऊ॥ 
बिप्रशाप तें दूनड भाई। 
तामस असुर-देह तिन पाई॥ 
WAT. १-१२२-४,५ 
मुक्त न भये हते भगवाना। 
तीनि जनम द्विज-बचन प्रमाना॥ 
-- रा.च.मा. १-१२३-१ 

महावीरी व्याख्या चौ. २१: राम-दुआरे तुम रखवारे 


अर्थात्‌ अन्य द्वारपाल अप्रत्याशित रूपमें स्वामीके यहाँ जानेवालोंको 
बेंतके प्रहारसे निरस्त करते हैं, किन्तु श्रीहनुमानूजी महाराज रावणके द्वारा 
कृत चरण-प्रहारसे पीड़ित विभीषणको भी भगवानूके श्रीचरणारविन्दका 
शरणागत बना देते हैं। श्रीराघवकी शरणमें समागत विभीषणके प्रति जब 
सुग्रीव नाना प्रकारके आक्षेप-प्रत्याक्षेप करने लगे, तब आञ्जनेयको बहुत 
दुःख हुआ, पर श्रीराघवने मम पन शरनागत-भयहारी (रा.च.मा. ५- 
४३-८) कहकर विभीषणको स्वीकारनेका निश्चय किया। तब हनुमानजी 
अत्यन्त प्रसन्न हुए, यथा-- 

सुनि प्रभु बचन हरष हनुमाना। 

शरनागत-वत्सल भगवाना॥ 

--रा.च.मा. ५-४३-९ 

इस प्रकार अन्य द्वारपालकी अपेक्षा आगन्तुकको प्रभुके चरणोंमें जोड़नेकी 
श्रीहनुमान्‌जीमें विलक्षण क्षमता है। 

चौ. २२: सब सुख लहहिं तुम्हारी शरना महावीरी व्याख्या 


॥ श्रीराम ॥ 
मूल (चौपाई)-- 
सब सुख लहहिं तुम्हारी शरना । 
तुम रक्षक काहू को डर ना॥ २२ ॥ 


I C2200 2@— 


शब्दार्थ- शरना > शरण में। लहहिं » प्राप्त करते हे । 
अर्थ- हे हनुमानूजी महाराज! आपकी शरणमें आकर साधक जन 
समस्त सुख प्राप्त कर लेते हैं। आप रक्षक हैं, अत: अब किसीका डर नहीं 
है। 
व्याख्या--जय-विजयकी भाँति आप किसी आगन्तुकको भगवानूके 
दर्शनसे वञ्चित नहीं करते, अपितु उनसे पूछे बिना भी अपनी कृपालुतासे 
आप श्रीराघवका दर्शन करा देते हैं । अब हम निर्भीक हो गए हैं। यथा-- 
साहसी समत्थ तुलसी को नाह जाकी बाँह 
लोकपाल-पालन को फिर थिर थल भो। 


"ण्ह.बा. ६ 

महावीरी व्याख्या चौ. २३: आपन तेज सम्हारो आपे 


॥ श्रीराम ॥ 
मूल (चौपाई)-- 
आपन तेज सम्हारो आपे । 
तीनौं लोक हाँक ते काँपे॥ २३ ॥ 


20 0 ला 


शब्दार्थ-- GENT > स्मरण करें। 
अर्थ--हे प्रभो! जब आप अपने तेजको स्मरण कर लेते हैं, तब आपकी 
हाँकसे ही त्रैलोक्य कम्पित हो उठता है। 
व्याख्या- WEN शब्दका अर्थ है स्मरण। यथा-दीन दयाल बिरद 
संभारी (रा.च.मा. ५-२७-४) | क्योंकि ऋषियोंके शापसे इन्हें अपना तेज 
विस्मृत रहता है, इसलिए जाम्बवान्‌को स्मरण दिलाना पड़ा। यथा-- 
कवन सो काज कठिन जग माहीं। 
जो नहिं होइ तात तुम पाहीं॥ 

--रा.च.मा. ४-३०-५ 
अतः आज भी भक्त लोग विरुदावली गाकर हनुमानूजीके तेजका उद्बोधन 
करते हैं। 

तीनों लोक हाँक ते काँपे-इनकी हाँकका वर्णन कवितावलीके 
युद्धकाण्डमें इस प्रकार है-- 
मत्तभट-मुकुट-दशकंध-साहस-सइल- 
arr जनु ब्र टाँकी। 
दसन धरि धरनि चिक्करत दिग्गज कमठ 
शेष संकुचित संकित पिनाकी। 

चौ. २३: आपन तेज सम्हारो आपे महावीरी व्याख्या 


चलित महि मेरु उच्छलित सागर सकल 
बिकल बिधि बधिर दिसि बिदिसि झाँकी । 
रजनिचर-घरनि घर गर्भ-अर्भक स्त्रवत 
सुनत हनुमान की हाँक बाँकी॥ 


“के. ६-४४ 


महावीरी व्याख्या चौ. २४: भूत पिशाच निकट नहिं आवै 


॥ श्रीराम ॥ 
मूल (चौपाई)-- 
भूत पिशाच निकट नहिं आवै। 
महाबीर जब नाम सुनावै॥ २४ ॥ 


oD 


शब्दार्थ भूत पिशाच > अकाल मृत्युको प्राप्त उग्र आत्मा अथवा 
निम्न देवयोनि। 

अर्थ--जब भावुक भक्त महावीर नाम सुना-सुना कर कीर्तन करते हैं, 
उस समय भूत पिशाच उनके निकट नहीं आते। 

eS 

व्याख्या--अब महावीर नाम विशेषकी महत्ता कहते हैं। यह भूत- 
पिशाचोंका त्रासक है। यथा--पूतना पिशाची जातुधानी जातुधान वाम 
रामदूत की रजाइ माथे मान लेत हैं (ह.बा. ३२)। 

चौ. २५: नासै रोग हरे सब पीरा महावीरी व्याख्या 


॥ श्रीराम ॥ 
मूल (चौपाई) 
नासै रोग हरै सब पीरा। 
जपत निरंतर हनुमत बीरा॥ २५ ॥ 


oD 


शब्दार्थ--निरंतर » नित्य, सदा। 
अर्थ--सदैव भक्तोंके द्वारा जपके विषय-भूत होनेपर वीर हनुमानजी 
रोगोंको नष्ट कर देते हैं एवं समस्त पीड़ाओंको हर लेते हैं। 


a | 


व्याख्या--रोग यहाँ शारीरिक रोगोंका वाचक है। पीरा शब्दका 
कामादि आध्यात्मिक पीड़ाओंसे तात्पर्य है। भाव यह है कि गुरुदीक्षालब्ध 
श्रीहनुमन्मन्त्रका जप करनेसे साधकके शरीरके रोग तथा आध्यात्मिक ताप 


नष्ट हो जाते हैं। 
i] 

महावीरी व्याख्या चौ. २६: संकट तें हनुमान छुड़ावै 


॥ श्रीराम ॥ 
मूल (चौपाई)-- 
संकट तें हनुमान छुडावै। 
मन क्रम बचन ध्यान जो लावै॥ २६ ॥ 


oD 


शब्दार्थ संकट > विपत्ति। 

अर्थ--जो मन, कर्म, और वचनसे एकाग्र होकर हनुमानूजीको ध्यानमें 
ले आते हैं, उन्हें श्रीहनुमानूजी सभी संकटोंसे मुक्त कर देते हैं। 

व्याख्या--इनका नाम ही संकटमोचन है। यथा--को नहिं जानत है 
जग में कपि संकटमोचन नाम तिहारो (सं.ह.अ. १,२,३,४,५,६,७,८) 
और गुण गनत नमत सुमिरत जपत समन सकल संकट बिकट (ह.बा. 


छ 

चौ. २७: सब-पर राम राय-सिरताजा महावीरी व्याख्या 


॥ श्रीराम ॥ 
मूल (चौपाई)-- 
सब-पर राम राय-सिरताजा। 
तिन के काज सकल तुम साजा॥ २७ ॥ 


oD 


शब्दार्थ--सब-पर > सर्वोपरि। सब-पर शब्द सर्वपरका तद्भव है। यहाँ 
सर्वत्र लवराम्‌ (प्रा.प्रर ३-३) इस प्राकृत व्याकरण के सूत्रसे रका लोप 
हुआ। 
अर्थ- श्रीराम परब्रह्म और राजाओंके मुकुटमणि हैं। उनके भी संपूर्ण 
कायाँको आपने ही संपन्न किया। 
व्याख्या-श्रीरामजी सर्वोपरि हैं। यथा-- 
शंभु बिरंचि बिष्णु भगवाना। 
उपजहिं जासु अंश ते नाना॥ 

-रा.च.मा. १-१४४-६ 
अर्थात्‌ श्रीराम राजाधिराज हैं फिर भी उनके संपूर्ण कार्योकी आपने ही संपन्न 
किया। भाव यह है कि सर्वोपरि परब्रह्म राजाधिराज भगवान्‌ श्रीरामको भी 
जिनकी निरन्तर अपेक्षा रहती है, तो हम जैसे जीवोंकी उनके बिना कैसी 
स्थिति होगी? यथा-- 

संकट-समाज असमंजस भो रामराज 
काज जुग पूगनि को करतल पल भो। 

महावीरी व्याख्या चौ. २८: और मनोरथ जो कोइ लावै 


॥ श्रीराम ॥ 
मूल (चौपाई)-- 
और मनोरथ जो कोइ लावै। 
तासु अमित जीवन फल पावै॥ २८ ॥ 


OD 


शब्दार्थ-मनोरथ > अभिलाषा। अमित » असीम। 
अर्थ हे प्रभो! और जो आपके समक्ष कोई भी मनोरथ लेकर आता 
है, उस मनोरथका अपने इसी जीवनमें असीम फल पाता है। 


OD 


व्याख्या-- सोड़ अमित जीवन फल पावै यह पाठ माननेपर “वह 
व्यक्ति इसी जीवनमें उस इच्छाका असीम फल पा लेता है” अर्थ होगा। 
भाव यह है कि मानवकी इच्छाएँ प्रायः पूर्ण नहीं होतीं, यदि होती भी 
हैं तो शरीरान्तके पश्चात्‌। परन्तु हनुमानूजीके समक्ष इसी जीवनमें समस्त 
इच्छाएँ पूर्ण हो जाती हैं। यथा-नाम कलि-कामतरु केसरी-कुमार को 


(ह.बा. ९)। 
© 

चौ. २९: चारिउ जुग परताप तुम्हारा महावीरी व्याख्या 


॥ श्रीराम ॥ 
मूल (चौपाई) 
चारिउ जुग परताप तुम्हारा। 
है परसिद्ध जगत-उजियारा॥ २९ ॥ 


DC 


शब्दार्थ उजियारा > उजाला। 
अर्थ- हे प्रभो! आपका प्रताप कृतयुग, त्रेतायुग, द्वापरयुग, एवं 
कलियुग-इन चारों युगोंमें प्रसिद्ध है। इससे जगत्में उजाला छाया हुआ 
है। 
व्याख्या--श्रीराम सार्वकालिक हैं। अतः प्राकट्यके पहले स्वायम्भुव 
मन्वन्तरके कृतयुगमें मनु-शतरूपाको द्विभुज BIA ही दर्शन दिया। यथा-- 
भृकुटि बिलास जासु जग होई। 
राम बाम दिशि सीता सोई॥ 

UA, १-१४८-४ 
उसी प्रकार इनका नाम भी चारों युगोंमें प्रसिद्ध है, यथा-चहुँ जुग चहु 
श्रुति नाम प्रभाऊ (रा.च.मा.१-२२-८)। अत: कृतयुगमें प्रह्लाद भी रामनाम 
जपते थे। यथा--राम कहाँ सब ठौर हैं खम्भ में हाँ सुनि हाँक नृकेहरि 
जागे (क. ७-१२८) । प्रह्लाद दैत्य-बालकोंसे स्वयं कहते हैं- 

रामनामजपतां कुतो भयं सर्वतापशमनैकभेषजम्‌। 

पश्य तात मम गात्रसन्निधौ पावकोऽपि सलिलायतेऽधुना॥ 
तद्वत्‌ श्रीरामजीके परिकर श्रीहनुमान्‌जी भी चारों युगोंमें रहते हैं। वैवस्वत 
मन्वन्तरके २४वें त्रेतायुगके अन्तमें प्रभुका प्राकट्य हुआ। पश्चात्‌ प्रभुने 
आञ्जनेयको तब तकके लिए अमरत्व प्रदान किया, जब तक श्रीराम- 
कथाका प्रवाह धराधामपर अक्षुण्ण रहे। अतः उस समयसे अद्यावधि 


६६ 


महावीरी व्याख्या चौ. २९: चारिउ जुग परताप तुम्हारा 


श्रीराम-कथाके साथ आञ्जनेयका स्वस्थ रहना सुस्पष्ट है। यह Wat 
कलियुग है। प्रभुके प्राकट्यसे आज तक चार चतुर्युगियाँ बीत ही गई । 
अतः हनुमान्‌जीके अमरत्वमें किमपि संदेह नहीं है । 

कृते साकेतलोके स्याचेतायामवधे तथा। 

द्वापरे पार्थकेतौ तु कलौ राज्यं करिष्यति॥ 

जगत-उजियारा-प्रतापकी उपमा सूर्यसे दी जाती है। यथा--प्रभु- 

प्रताप-रबि छबिहिं न हरिही (रा.च.मा. २-२०९-३)। इसलिए इससे 
जगत्में उजाला कहना उचित है। 


६७ 


चौ. ३०: साधु संत के तुम रखवारे महावीरी व्याख्या 


॥ श्रीराम ॥ 
मूल (चौपाई)-- 
साधु संत के तुम रखवारे। 
असुर-निकंदन राम-दुलारे॥ ३० ॥ 

शब्दार्थ--असुर-निकंदन > राक्षसोंको मारने वाले | 
अर्थ हे राक्षसोंको नष्ट करने वाले श्रीरामजीके दुलारे श्रीहनुमान्‌जी 
महाराज! आप साधु तथा सन्तोंके रक्षक हैं। 


O20 वाल 


व्याख्या--यहाँ साधु शब्द साधनारत भक्तोंकी ओर संकेत करता है 
एवं संत शब्द साधनसंपन्न भक्तको सूचित करता है | दोनोंको हनुमान्‌जीकी 
अपेक्षा है। साधु सुग्रीव तथा सन्त विभीषण दोनों हनुमान्‌जीसे रक्षित हैं। 
यथा-दुर्जन को काल सो कराल पाल सज्जन को (ह.बा. १०)। 

राम-दुलारे-हनुमानूजी राघवजीके दुलारे हैं। यथा--राम को दुलारो 


दास (ह.बा. ९)। 


६८ 


महावीरी व्याख्या चौ. ३१: अष्ट सिद्धि नव निधि के दाता 


॥ श्रीराम ॥ 
मूल (चौपाई)-- 
अष्ट सिद्धि नव निधि के दाता। 
अस बर दीन्ह जानकी माता ॥ ३१ ॥ 

शब्दार्थ-दाता > देने वाले। 
अर्थ आप अष्ट सिद्धियों एवं नव निधियोंके देने वाले हैं। जनकनन्दिनी 
श्रीसीता माताने आपको ऐसा वरदान दिया है | 


oD 


व्याख्या-अशोकवाटिकामें जब श्रीआञ्जनेयके वाक्कातुर्यसे माँ मैथिली 
भली-भाँति संतुष्ट हो गई, तब इन्होंने आञ्जनेयको आशीर्वाद-पुष्पोंसे विभूषित 
कर दिया। यहाँ मायाकी सीता अविद्या अथवा विद्या रूपमें नहीं हैं, अपितु 
श्रीराघवकी लीलाशक्ति ही माया सीताके रूपमें वर्तमान हैं, अन्यथा मायाके 
मिथ्यात्वसे आञ्जनेयको दिए हुए आशीर्वाद भी प्रामाणिक न हो पाएँगे। इस 
प्रसंगका संकेत भावी किसी ग्रन्थमें किया जाएगा। अथ प्रकृतमनुसरामः | 
यथा-- 
आशिष दीन्ह राम प्रिय जाना। 
होहु तात बल शील निधाना॥ 
अजर अमर गुणनिधि सुत होहू। 
करहु बहुत रघुनायक छोहू॥ 
करिहिं कृपा प्रभु अस सुनि काना। 
निर्भर प्रेम मगन हनुमाना॥ 
--रा.च.मा. ५-१७-२,३,४ 
सिद्धियाँ आठ हैं- 


६९ 


चौ. ३१: अष्ट सिद्धि नव निधि के दाता महावीरी व्याख्या 


अणिमा गरिमा चैव महिमा लघिमा तथा। 
प्राप्तिः प्राकाम्यमीशित्वं वशित्वं चाष्ट सिद्धयः ॥ 
-अ.को. १-१-३५क 
अर्थात्‌ अणिमा, गरिमा, महिमा, लघिमा, प्रापि, प्राकाम्य, ईशित्व, और 
वशित्व आठ सिद्धियाँ हैं। निधियाँ नौ हैं-महापद्म, पद्म, शङ्ख, मकर, 
कच्छप, मुकुन्द, कुन्द, नील, और खर्व। यथा-- 
महापद्मञ्च पदाञ्च शङ्खो मकरकच्छपौ। 
मुकुन्दः कुन्दनीलौ च खर्वश्च निधयो नव॥ 


-- अ.को. १-१-७१क 


७० 


महावीरी व्याख्या चौ. ३२: राम-रसायन तुम्हरे पासा 


॥ श्रीराम ॥ 
मूल (चौपाई)-- 
राम-रसायन तुम्हरे पासा । 
सादर हौ रघुपति के दासा॥ ३२ ॥ 


OD 


शब्दार्थ राम-रसायन > श्रीरामरसका भाण्डागार (भण्डार)। 
अर्थ-हे पवननन्दन! रामप्रेमरसका भण्डार आपके ही पास है एवं 
आप निरन्तर आदरपूर्वक रघुपति श्रीरामभद्रजूके दास्य भावमें रहते हैं। 
यद्वा, हे आदरणीय रघुपति श्रीरामभद्रजूके दास हनुमानजी! आपके पास 
रामप्रेमरसका भवन अर्थात्‌ राघवचरित्र निरन्तर निवास करता है। 
व्याख्या--श्रीहनुमानूजी रामभक्ति-रसके आचार्य ही हैं। अत एव इन्होंने 
श्रीराघवसे अनपायनी भक्ति माँगी-- 
नाथ भगति तव अति सुखदायिनि। 
देहु कृपा करि सो अनपायनि॥ 
WAL, ५-३४-३ 
इन्हें गोस्वामीजीने रसाइनी (संस्कृत: रसायनी) शब्दसे संबोधित किया है। 
यथा--राम की रजाइ तें रसाइनी समीरसूनु (क. ५-२५)। 


७१ 


चौ. ३३: तुम्हरे भजन राम को पावै महावीरी व्याख्या 


॥ श्रीराम ॥ 
मूल (चौपाई)-- 
तुम्हे भजन राम को पावै। 
जनम जनम के दुख बिसरावै॥ ३३ ॥ 

शब्दार्थ-- भजन > सेवा, शरणागति। 

अर्थ--हे कपिकुल-तिलक! आपके भजनसे साधक श्रीरामभद्रजूको पा 
जाता है और प्रभुको पाकर वह अनेक जन्मोंके दुःखोंको भूल जाता है। 

व्याख्या-आपका भजन भगवत्प्रापतिमें साधन है क्योंकि भगवद्धक्ति 
दर्शनके लिए ज्ञान और वैराग्य इन दो नेत्रोंकी आवश्यकता होती है। 
यथा-ज्ञान बिराग नयन उरगारी (रा.च.मा. ७-१२०-१४)। और आप 
स्वयं ज्ञान-वैराग्य-रूप हैं। यथा-ज्ञानिनामग्रगण्यम्‌ (रा.च.मा. ५- 
मङ्गलाचरण श्लोक ३) और बिरागी पवनकुमार सो (क. ५-१)। अतः 
आञ्जनेयके भजनसे निश्चित श्रीरामरूपकी प्राप्ति हो जाती है। राघव सुखसिन्धु 
हैं, अतः उन्हें प्राप्त कर व्यक्ति अनेक जन्मोंके दुःखोंको उन्हीं आनन्द- 
सिन्धुकी एक लहरमें विलीन कर देता है, जैसे जटायु-निरखि राम 
छबि-धाम मुख बिगत भई सब पीर (रा.च.मा. ३-३२)। 


G 


७२ 


महावीरी व्याख्या चौ. ३४: अंत-काल रघुबर-पुर जाई 


॥ श्रीराम ॥ 
मूल (चौपाई)-- 
अंत-काल रघुबर-पुर जाई । 
जहाँ जन्म हरि-भगत कहाई॥ ३४ ॥ 


DD 


शब्दार्थ-रघुबर-पृर > श्रीसाकेतलोक। 

अर्थ- हे राम-दूत! आपके भजनके प्रतापसे वह साधक इसी भौतिक 
शरीरसे भगवान्‌ श्रीरामभद्रका दर्शन करके शरीरावसान (अन्तकाल)के 
समय श्रीसाकेतलोक जाकर पुनः मर्त्यलोकमें जहाँ भी जन्म लेता है, वहाँ 
श्रीहरिका भक्त ही कहलाता है। अर्थात्‌ पुनर्जन्ममें भी उसके भक्तिके संस्कार 
धूमिल नहीं होते। 


क्क 


व्याख्या--इसी शरीरसे साधक इसी लोकमें इन्हीं चक्षुओसे श्रीरामजूके 
कोटि-कोटि-कन्दर्प-दर्प-दलन सगुण साकार नीलनीरधरश्याम लोकाभिराम 
श्रीविग्रहका दर्शन करता है और अन्तकालमें वह मोक्ष नहीं चाहता। 
क्योंकि--सगुनोपासक मोक्ष न लेहीं (रा.च.मा. ६-११२-७)। फिर 
प्रारब्धका क्षय करके शरीरको विसर्जित कर अपनी इच्छानुसार 
श्रीसाकेतलोकमें विश्राम कर पुनः भगवल्लीलारसकी अनुभूतिकी लालसासे 
भगवान्‌ श्रीराघवके अवतार-कालमें संसारमें आकर किसी भाग्यशालिनी 
माँकी कोखको पवित्र कर रघुनाथजीकी प्रतीक्षामें निरत रहता है। यथा-- 

निज इच्छा प्रभु अवतरइ सुर महि गो द्विज लागि। 

सगुन उपासक संग ae tafe मोक्ष सुख त्यागि॥ 


=. च.मा. ४-२६ 


७३ 


चौ. ३५: और देवता चित्त न धरई महावीरी व्याख्या 


॥ श्रीराम ॥ 
मूल (चौपाई)-- 
और देवता चित्त न धरई। 
हनुमत सेइ सर्ब सुख करई॥ ३५ ॥ 

शब्दार्थ सर्व सुख > लौकिक एवं पारलौकिक अनुकूलता। 

अर्थ--जो भक्त किसी अन्य देवताको अपने चित्तमें न धारण कर केवल 
हनुमान्‌जीकी सेवा करता है, वह समस्त सुखोंको प्राप्त कर लेता है। यद्वा, जो 
अन्य किसी देवताको अपने चित्तमें नहीं धारण करता, वह भी हनुमानूजीकी 
सेवा करके समस्त सुखोंकी प्राप्ति कर लेता है। 


DC 


व्याख्या-देवता-विमुखको नास्तिक कहा जाता है, तथा उसे सुखकी 
प्राप्ति नहीं होती क्योंकि इष्ट भोगोंको देने वाले देवता ही हैं। यथा-इष्टान्‌ 
भोगान्‌ हि वो देवा दास्यन्ते यज्ञभाविताः (भ.गी. ३-१२)। पर वह 
भी हनुमत्कृपासे सर्वसुखका अधिकारी हो सकता है क्योंकि समस्त देव 
उन्हींकी कृपाकी अपेक्षा रखते हैं। यथा--देवी देव दानव दयावने ह्वै 
जोरैं हाथ बापुरे बराक कहा और राजा राँक को (ह.बा. १२)। अथवा, 
अनन्य निष्ठासे सेवा HAR हनुमान्‌जी समस्त सुख प्रदान करते हैं। 


की 


७४ 


महावीरी व्याख्या चौ. ३६: संकट कटे मिटै सब पीरा 


॥ श्रीराम ॥ 
मूल (चौपाई)-- 
संकट कटे मिटै सब पीरा। 
जो सुमिरै हनुमत बलबीरा॥ ३६ ॥ 


DD 


शब्दार्थ-बलबीरा > बलसे युक्त वीर। 
अर्थ--जो अतुलनीय-बलयुक्त वीर श्रीहनुमानूजी महाराजका स्मरण 
करता है, उसके समस्त संकट कट जाते हैं तथा सभी tert मिट जाती 


हैं। 

व्याख्या--हनुमानूजीके स्मरणसे श्रीशिव-पार्वती एवं श्रीसीता-राम- 
लक्ष्मण प्रसन्न होकर साधकके पञ्चक्रेश (अविद्या, अस्मिता, राग, द्वेष, 
और अभिनिवेश) को हर लेते हें | यथा-- 
सानुग सगौरि सानुकूल सूलपानि ताहि 
लोकपाल सकल लखन राम जानकी । 
लोक परलोक को बिसोक सो तिलोक ताहि 
तुलसी तमाहि ताहि काहू बीर आन की। 
केसरी-किसोर बंदीछोर के नेवाजे सब 
कीरति बिमल कपि करुनानिधान की। 
बालक ज्यों पालिहें कृपालु मुनि सिद्ध ताको 
जाके हिये हुलसति हाँक हनुमान की॥ 


हषा. १३ 


७५ 


चौ. ३७: जय जय जय हनुमान गोसाई महावीरी व्याख्या 


॥ श्रीराम ॥ 
मूल (चौपाई)-- 
जय जय जय हनुमान गोसाई | 
कृपा करहु गुरुदेव की नाई ॥ ३७ ॥ 
शब्दार्थ--गोसाई > इन्द्रियोंके स्वामी | 
अर्थ--हे गोसाई हनुमानजी महाराज! आपकी जय हो! जय हो!! जय 
हो!!! आप गुरुदेवकी भाँति वात्सल्यपूर्ण कृपा करें। 


DC 


व्याख्या-हनुमान्‌जी सच्चिदानन्द हैं, इसलिए गोस्वामीजी तीन बार 
जय शब्दका प्रयोग करते हैं। प्रथम जयसे हनुमान्‌-चालीसा ग्रन्थका 
उपक्रम किया था। पुनः जयसे उपसंहार करके उनसे कृपाकी याचना 
कर रहे हैं। 
कृपा करहु गुरुदेव की नाई अर्थात्‌ कठोर कृपा न करें। जीवपर दो 
ही कृपा कर सकते हैं-गुरु एवं गोविन्द। गोविन्दकी Has कठोरताके 
साथ कोमलता होती है, जैसे असुरोंके निग्रह में। किन्तु गुरुकृपा निरन्तर 
कोमलतासे ओत-प्रोत रहती है। यथा-- 
एक शूल मोहि बिसर न काऊ। 
गुरु कर कोमल शील सुभाऊ॥ 
--रा.च.मा. ७-११०-२ 
अतः प्रभो! गुरुदेवकी भाँति कृपा करके आप मुझे श्रीरामप्रेमका ज्ञान 


कराएँ। 


७६ 


महावीरी व्याख्या चौ. ३८: जो शत बार पाठ कर कोई 


॥ श्रीराम ॥ 
मूल (चौपाई)-- 
जो शत बार पाठ कर कोई | 
छुटहिं बंदि महा सुख होई॥ ३८ ॥ 
शब्दार्थ- बंदि » लौकिक तथा पारलौकिक बन्धन | 
अर्थ--यदि कोई इसका १०० बार पाठ श्रद्धा एवं भक्तिसे करेगा, उसके 
लौकिक एवं पारलौकिक बन्धन छूट जाएँगे एवं उसे महासुखकी प्राप्ति 
होगी । 

व्याख्या--यहाँ शत शब्द १०८का बोधक है तथा बार शब्द दिन एवं 
संख्याका वाचक है। कोई शब्द सर्वसाधारणके लिए अधिकार-समर्पक है, 
अर्थात्‌ कोई भी मनुष्य (ब्राह्मण, क्षत्रिय, वैश्य, शूद्र, स्त्री, इतरधर्मी कोई भी) 
यदि हनुमान्‌-चालीसाका १०८ बार प्रतिदिनके क्रमसे १०८ दिन तक पाठ 
करे तो निश्चित उसका अनिष्ट बन्धन छूट जाएगा। इस हनुमान्‌-चालीसाको 
गोस्वामी तुलसीदासजी महाराजने समस्त प्राणिमात्रको तुलसीदल-प्रसाद- 
रूपमें वितरित किया है। यह फलश्रुति है । 

७७ 


चौ. ३९: जो यह पढै हनुमान-चलीसा महावीरी व्याख्या 


॥ श्रीराम ॥ 
मूल (चौपाई)-- 
जो यह पढे हनुमान-चलीसा । 
होय सिद्धि साखी गौरीसा॥ ३९ ॥ 


oD 


शब्दार्थ गौरीसा > भगवान्‌ शिव। 

अर्थ--अब गोस्वामीजी भविष्यत्कालमें वर्तमानकालका दर्शन कर 
बोल रहे हैं कि जो इस हनुमान्‌-चालीसाको USM, उसको अवश्य लौकिक 
तथा पारलौकिक सिद्धि प्राप्त होगी। इस विषय-प्रतिज्ञाके साक्षी भगवान्‌ 
शिव हैं। 

व्याख्या--हनुमान्‌-चालीसा लौकिक तथा पारलौकिक सिद्धियोंकी 
प्रदाता है, इस प्रतिज्ञामें शिवजीका साक्ष्य देते हैं। जैसे विनयपत्रिकामें 
श्रीराम-नाम प्रतीत करते समय शिवजीको साक्षी-रूपमें उपस्थित किया 
है। यथा--शंकर साखि जो राखि कहां कछु तौ जरि site गरो (वि.प. 


२२६-६) | 

७८ 


महावीरी व्याख्या चौ. ४०: तुलसीदास सदा हरि-चेरा 


॥ श्रीराम ॥ 
मूल (चौपाई) 
तुलसीदास सदा हरि-चेरा। 
कीजै नाथ हृदय महँ डेरा॥ ४० ॥ 
शब्दार्थ हरि-चेरा > श्रीरामजीके सेवक। 
अर्थ-हे कीशनाथ श्रीहनुमानूजी महाराज! आप निरन्तर भगवान्‌ 
श्रीरामके bees निरत रहते हैं, अतः उसी कृपालुतावश तुलसीदासके 
हृदयमें निवास कीजिए। यद्वा गोस्वामीजी कहते हैं कि आञ्जनेय! आप 
निरन्तर भगवद्भक्तके हृदयमें निवास कीजिए। अथवा, मैं तुलसीदास निरन्तर 
हरि अर्थात्‌ वानरश्रेष्ठ आपश्रीका सदैव दास हूँ; हे नाथ! आप मेरे हृदयमें 
श्रीराम-लक्ष्मण-सीता सहित निवास कीजिए। 

व्याख्या--अन्तमें गोस्वामीजी अपने हृदयमें निवास करनेके लिए किंवा 
वैष्णवजनोंके लिए हनुमान्‌जीसे प्रार्थना करते हें | हरि-चेरा शब्दका नाथ, 
हृदय तथा तुलसीदास शब्दसे अन्वय करनेपर उपर्युक्त तीनों अर्थ संगत 
हो जाते हैं। अर्थात्‌ नाथ सदा हरि-चेरा तुलसीदास हृदय महँँ डेरा 
कीजै-इस अन्वयसे प्रथम अर्थ; तथा तुलसीदास नाथ हरि-चेरा हृदय 
महँ सदा डेरा कीजै-इस अन्वयसे द्वितीय अर्थकी पुष्टि हो जाती है। यहाँ 
(दूसरे अर्थ में) तुलसीदास शब्दके साथ कहत इस बाहरी क्रियाको जोड़ना 
पड़ता है, जैसे अन्यत्र । यथा-शरद सरोरुह नैन तुलसी भरे सनेह जल 
(रा.च.मा. २-२२६)। तुलसीदास सदा हरि-चेरा नाथ हृदय महँ डेरा 
कीजै- इस अन्वयसे तृतीय अर्थकी पुष्टि होती है। 


७९ 


दो.: पवनतनय संकट-हरन महावीरी व्याख्या 


॥ श्रीराम ॥ 
मूल (दोहा)-- 
पवनतनय संकट-हरन मंगल-मूरति-रूप। 
राम लखन सीता सहित हृदय बसहु सुर-भूप॥ 


DD 


शब्दार्थ पवनतनय > पवनके पुत्र। सुर-भूय > देवताओंके राजा। 
अर्थ- हे पवनके पुत्र! समस्त संकटोंको हरनेवाले मङ्गलमूर्ति-रूप!! 
समस्त देवताओंके अधिष्ठान-स्वरूप श्रीहनुमान्‌जी महाराज!!! आप श्रीराम, 
श्रीलक्ष्मण, एवं माँ मैथिलीके साथ हमारे हृदयमें निवास करें। 
fh EIR RPP SN 
व्याख्या--चार विशेषण देकर श्रीहनुमान्‌जीको ही मन, बुद्धि, अहंकार, 
एवं चित्तको शुद्ध करनेमें सहायक सिद्ध करते हैं और पश्चात्‌ राम, लक्ष्मण, 
एवं सीताजीके सहित हृदयमें विश्राम करनेकी प्रार्थना करके सर्वतोभावेन 
श्रीमन्मारुतिके ही श्रीचरणकमलकी शरणागतिको ही परम पुरुषार्थ बताकर 
ग्रन्थको विश्राम दे रहे हैं। 
॥ उपसंहारः ॥ 
सुमिरि राम-सिय-चरन-कमल गुरु-पद-रज शिर धरि। 
चऊद्वार उत्कल-थल मारुतसुतहि ध्यान करि॥ 
संबत नभ-फल-ख-हग सुमाधव शिव शनिवारा। 
शुक दूज हनुमान-चलीसा मति अनुसारा॥ 
जुगुति-शास्त्र-सिद्धान्तमय वैष्णव-रीति-भगति-भरी। 
नाम महावीरी ललित लघु व्याख्या गिरिधर करी॥ 
॥ श्रीहनुमते नमः ॥ 

पद्यार्धानुक्रमणी 

हनुमान्‌जीकी आरती 


रचयिता-हिन्दूधर्मोद्धारक जगहुरु आद्य रामानन्दाचार्य 


आरति कीजै हनुमान लला की। 
दुष्ट-दलन रघुनाथ-कला की॥ १ ॥ 
जाके बल गरजे महि काँपे। 
रोग सोग जाके सिमाँ न चाँपे॥ २ 
अंजनी-सुत महाबल-दायक। 
साधु संत पर सदा सहायक॥ ३ 
बाएँ भुजा सब असुर सँघारी। 
दहिन भुजा सब संत उबारी॥ ४ 
लछिमन धरनि में मूर्छि पड़यो। 
पैठि पताल जमकातर तोड्यो॥ ५ 
आनि सजीवन प्रान उबार्यो। 
मही सबन कै भुजा उपार्यो॥ ६ 
गाढ़ परे कपि सुमिरौं तोहीं। 
होहु दयाल देहु जस मोहीं॥ ७ 
लंका कोट Wet खाई। 
जात पवनसुत बार न लाई॥ ८ 


१ इस पदको आचार्य रामचन्द्र शुक, डॉ. श्यामसुन्दर दास, सर जॉर्ज ग्रियर्सन, और रामकुमार 
वर्मा सदृश अनेक विद्वानोंने रामानन्दाचार्यजीकी रचना माना है। 


हनुमानूजीकी आरती महावीरी व्याख्या 


लंक प्रजारि असुर सब मार्यो। 

राजा राम कै काज संवार्यो॥ ९ ॥ 
घंटा ताल झालरी बाजै। 
जगमग जोति अवधपुर छाजै॥ १० ॥ 
जो हनुमान की आरति गावै। 

बसि बैकुंठ परम पद पावै॥ ११ il 
लंक बिधंस कियो रघुराई। 
रामानन्द आरती गाई॥ १२ ॥ 
सुर नर मुनि सब करहिं आरती। 

जै जै जै हनुमान लाल की॥ १३ ॥ 


Doo 


डॉ. रामाधार शर्मा द्वारा संपादित प्रस्तुत पाठके स्रोत हैं-(१) डॉ. पीताम्बर दत्त 
बड़थ्वाल (संपादित) (१९५५ ई.), रामानन्द की हिन्दी रचनाएँ (प्रथम संस्करण), 
काशी: नागरी प्रचारिणी सभा, पृष्ठ ७; और (२) डॉ. बदरीनारायण श्रीवास्तव (१९५७ 
ई.), रामानन्द साहित्य तथा हिन्दी साहित्य पर उसका प्रभाव प्रयाग: हिन्दी परिषद्‌ 
प्रयाग विश्वविद्यालय, पृष्ठ १३९। दोनों स्रोतोंमें कई पाठभेद हैं, यथामति समीचीन पाठ 
ही यहाँ डॉ. रामाधार शर्मा द्वारा प्रस्तुत किया गया है-संपादक। 


i 


९४ 


पद्मविभूषण-विभूषित जगहुरु रामानन्दाचार्य स्वामी रामभद्राचार्य भारतके प्रख्यात 
विद्वान्‌, वैयाकरण, शिक्षाविद्‌, बहुभाषाविद्‌, महाकवि, भाष्यकार, दार्शनिक, 
रचनाकार, संगीतकार, प्रवचनकार, कथाकार, व धर्मगुरु हैं। वे चित्रकूट-स्थित 
श्रीतुलसीपीठके संस्थापक एवं अध्यक्ष और जगहुरु रामभद्राचार्य दिव्याङ्ग 
विश्वविद्यालय चित्रकूटके संस्थापक एवं आजीवन कुलाधिपति हैं। स्वामी 
रामभद्राचार्य दो मासको आयुसे प्रज्ञाचक्षु होते हुए भी २२ भाषाओंके ज्ञाता, अनेक 
भाषाओंमें आशुकवि, और शताधिक ग्रन्थोंके रचयिता हैं। उनकी रचनाओंमें चार 
महाकाव्य (दो संस्कृत और दो हिन्दीमें), रामचरितमानसपर हिन्दी टीका, अष्टाध्यायीपर 
गद्य और पद्यमें संस्कृत वृत्तियाँ, और प्रस्थानत्रयीपर (ब्रह्मसूत्र, भगवद्गीता, और प्रधान 
उपनिषदोंपर) संस्कृत और हिन्दी भाष्य प्रमुख हैं। वे तुलसीदासपर भारतके मूर्धन्य 
विशेषज्ञोंमें गिने जाते है और रामचरितमानसके एक प्रामाणिक संस्करणके संपादक हैं। 

प्रस्तुत पुस्तक सनातन धर्मके सर्वाधिक लोकप्रिय स्तोत्र श्रीहनुमान्‌-चालीसा पर 
स्वामी रामभद्राचार्यकी महावीरी व्याख्याका तृतीय संस्करण S| ईस्वी सन्‌ १९८३में 
मात्र एक दिनमें प्रणीत इस व्याख्याको रामचरितमानसके अंग्रेजी व हिन्दी अनुवादक 
डॉ. रामचन्द्र प्रसादने श्रीहनुमान्‌-चालीसाकी ' सर्वश्रेष्ठ व्याख्या' कहा है। अनेक 
टिप्पणियों और परिशिष्टों सहित महावीरी व्याख्याका परिवर्धित अंग्रेजी अनुवाद भी 
Mahaviri: Hanumdn-Cdlisa Demystified THA प्रकाशित हो चुका है। 

